

உன்
துக்கத்தை
சந்தோஷமாக
மாற்றும்
இயேசு

“என் கால் சறுக்குகிறது என்று நான் சொல்லும்போது, கர்த்தாவே, உமது கிருபை என்னைத் தாங்குகிறது. என் உள்ளத்தில் விசாரங்கள் பெருகுகையில், உம்முடைய ஆறுதல்கள் என் ஆத்துமாவைத் தேற்றுகிறது”.

- சங்கீதம் 94: 18, 19

“நான் வேதனையோடு கண்ணீர் சிந்தின
வேளையிலெல்லாம் என் வேதனையை
நீக்கி, கனிவோடு என் கண்ணீர்த் துடைத்த
கருணையின் தேவன் இயேசு கிறிஸ்துவுக்கு
இந்நூல் சமர்ப்பணம்”

மனம் விட்டு உங்களோடே...

கிறிஸ்துவுக்குள் பிரியமானவர்களே,

உபத்திரவங்கள் நம் வாழ்வில் வரும்போது நம் உள்ளம் வேதனையினால் நொறுங்கிப் போகின்றது. ஏன் இந்த உபத்திரவம் என்று எண்ணி நாம் சோர்ந்து போகின்றோம். ஆண்டவராகிய இயேசுகிறிஸ்து, “உலகத்தில் உங்களுக்கு உபத்திரவம் உண்டு” என்று சொல்லியிருக்கின்றார். ஆனாலும் கூட உபத்திரவங்கள், பாடுகள், வேதனைகளை நாம் சந்திக்கும்போது நம் இருதயம் துக்கத்தினால் நிறைகின்றது.

நீங்களும் கூட உபத்திரவம், பாடுகள், வியாதி, வறுமை மற்றும் பாவத்தின் பிடியில் சிக்கி துக்கத்தினால் நிறைந்திருக்கலாம். கண்ணீரின் பாதையில் தேற்றுவாரில்லாமல் தனிமையில் கடந்துச் செல்கின்ற உங்களைப் பார்த்து வானத்தையும் பூமியையும் படைத்த சர்வ வல்லமை நிறைந்த அன்பின் தேவன் சொல்கிறார் :

“உங்கள் துக்கம் சந்தோஷமாக மாறும்.”

ஆம் பிரியமானவர்களே! உங்கள் துக்கம் சந்தோஷமாக மாறும். உங்கள் கண்ணீர் கவலைகள் மகிழ்ச்சியாக மாறும். உங்கள் குறைகள் நிறைவாய் மாறும். உங்கள் பெலவீனம் சத்துவமாய் மாறும். இயேசு கிறிஸ்து வாக்கு மாறாதவர். பாடுகள் வேதனையின் வல்லமையைக் காட்டிலும், இயேசு வல்லமை மிகுந்தவர். கலங்காதிருங்கள். நிச்சயமாகவே இயேசு கிறிஸ்து உங்களை சந்தோஷத்தினால் நிரப்புவார். நீங்கள் வாழ்ந்திருப்பீர்கள்.

“எளியவன் என்றைக்கும் மறக்கப்படுவதில்லை; சிறுமைப்பட்டவர்களுடைய நம்பிக்கை ஒருபோதும் கெட்டுப்போவதில்லை” – சங்கீதம் 9:18

- தெ. நரேன் பொன்ராஜ்

அத்தியாயம்

- 1) துயரப்படுகின்ற நீ பாக்கியவான்
- 2) உன் துக்கம் சந்தோஷமாக மாறும்
- 3) உன் துக்க நாட்கள் முடிந்துபோகும்
- 4) நீ இழந்துபோனதைத் திரும்பப் பெறுவாய்
- 5) உன் விண்ணப்பத்தைக் கேட்பார்
- 6) கர்த்தர் நன்மையானதைத் தருவார்
- 7) கர்த்தர் உன்னை திருப்தியாக்குவார்

அத்தியாயம் ஒன்று துயரப்படுகின்ற நீ பாக்கியவான்

என்னுடைய வாழ்வில் மட்டும் ஏன் இத்தனைப் பாடுகள் என்று நீங்கள் நினைத்து சோர்ந்து போயிருக்கின்றீர்களா? நான் மட்டுமே இந்த உலகில் மிகவும் கஷ்டப்படுகின்றேன்; என்னைப் போல இந்த உலகில் யாரும் சோதனைக்குட்பட்டிருக்க மாட்டார்கள் என்று எண்ணி தவிக்கின்றீர்களா? எதையெடுத்தாலும் என் வாழ்வில் தோல்விதான்; என்னால் முன்னேறவே முடியவில்லை என்று நீங்கள் அங்கலாய்க்கின்றீர்களா? பாவசோதனையில் அமிழ்ந்து மீளவே முடியாமல் துக்கத்தினால் நீங்கள் நிறைந்திருக்கின்றீர்களா?

இப்படிப்பட்ட துக்கமான சூழ்நிலையில் நீங்கள் கடந்து செல்வதால், நான் ஒன்றுக்கும் பிரயோஜனமில்லாதவன்(ள்); சாபத்தினால் பீடிக்கப்பட்டவன்(ள்); ஆண்டவர் என்னோடு இல்லை என்பதாய் நீங்கள் நினைத்துக்கொண்டிருக்கலாம்.

என் வாழ்க்கையில் ஆறுதலை இல்லையே என்று துயரத்தோடு கலங்கித் தவிக்கின்ற உங்களைப் பார்த்து ஆண்டவராகிய இயேசுகிறிஸ்து,

“துயரப்படுகின்ற நீங்கள் பாக்கியவான்கள். நீங்கள் ஆறுதலடைவீர்கள்” என்று சொல்கின்றார். (மத்தேயு 5:4)

இதுவரையில் நீங்கள் எவ்விதமான துக்கத்தினாலும் சோர்வினாலும் நிறைந்திருந்தாலும் சரி. நீங்கள் ஆறுதலடையப் போகின்றீர்கள். இயேசுகிறிஸ்துவே உங்கள் வாழ்வினுள் ஆறுதலாய் கடந்து வருவார். ஆம் தேவனுடைய பிள்ளைகளே, துயரப்படுகின்ற நீங்கள் பாக்கியவான்கள். நீங்கள் ஆறுதலடைவீர்கள்.

நீங்கள் இப்போது அழுகையின் பள்ளத்தாக்கிலே கடந்து சென்று கொண்டிருக்கலாம். எவ்வளவோ ஜெபித்தும் இந்த கண்ணீரின் நிலை மாறவே இல்லையே என்று நீங்கள் வருந்திக்கொண்டிருக்கலாம். எப்பக்கத்திலும் உங்களுக்கு உண்டாகின்ற நெருக்கத்தின் நிமித்தம் நீங்கள் தொடர்ந்து அழுது கொண்டிருக்கலாம். கணவனின் செய்கையினால் கண்ணீர்; மனைவியின் நடத்தையினால் கண்ணீர்; பிள்ளைகளின் கீழ்ப்படியாமையினால் கண்ணீர்; பெற்றோரின் வீண் சந்தேகங்களினால் கண்ணீர்; நம்பினவர்களின் நம்பிக்கை துரோகத்தினால் கண்ணீர்; நேசித்தவர்கள் தூஷிப்பதினால் கண்ணீர்; பாவ சோதனையில் சிக்கித் தவிப்பதினால் கண்ணீர் என்று நம்பிக்கையே இல்லாத அழுகையின் பள்ளத்தாக்கிலே நீங்கள் வாழ்ந்துக் கொண்டிருக்கலாம்.

உங்களை அதிகமாக நேசிக்கின்ற அன்பின் கர்த்தர் இயேசுகிறிஸ்து இன்று உங்களைப் பார்த்து, “என் மகனே(ளே), நிச்சயமாகவே முடிவு உண்டு; உன் நம்பிக்கை வீண்போகாது. உன் புலம்பல்களை நான் ஆனந்தக் களிப்பாக மாற்றி உன்னை மகிழ்ச்சியென்னும் கட்டினால் இடைக்கட்டுவேன்” என்று வாக்குப் பண்ணுகின்றார். (நீதிமொழிகள் 23:18; சங்கீதம் 30:11).

ஆம் பிரியமானவர்களே, உங்கள் கண்ணீரையும் துக்கத்தையும் கண்டு அவைகளைத் துடைக்கின்ற இயேசு எனும் தெய்வம் உங்களுக்கு உண்டு. எனவே களிகூருங்கள். உங்கள் நம்பிக்கையை இயேசுகிறிஸ்து மீது வையுங்கள்.

வானத்தையும், பூமியையும் தம் சர்வ வல்லமையினால் சிருஷ்டித்த தேவனுடைய பிள்ளைகளாகிய நீங்கள் ஏன் அழுகிறீர்கள்? உங்கள் கண்ணீரைத் துடைக்க; உங்கள் கவலைகளை நீக்க உங்களுக்கு ஒரு தகப்பன் உண்டு. அவர் தான் இயேசுகிறிஸ்து.

வியாதியின் வேதனையினால், வறுமையின் பாடுகளினால், பாவத்தின் பாரங்களினால், சூழ்ந்திடும் நெருக்கங்களினால் மிகவும் தவித்து சோர்ந்து அழுதுகொண்டிருக்கின்ற உங்களைப் பார்த்து இப்பொழுது ஆண்டவர் “அழாதே மகனே(ளே)” என்று சொல்கின்றார்.

தேவனுடைய பிள்ளைகளே, அழாதிருங்கள். ஆண்டவர், ‘அழாதே’ என்று சொல்வதினால் என்ன ஆகிவிடப் போகின்றது என்று நீங்கள் நினைக்கலாம். மனிதர்களும் நாம் வேதனையில் தவிக்கும்போது, அழாதே என்று சொல்வதுண்டு. ஆனால் அவர்களுடைய வார்த்தைக்கும், இயேசு கிறிஸ்துவினுடைய வார்த்தைக்கும் ஒரு வித்தியாசம் உண்டு.

மனிதர்கள், அழாதே என்று ஆறுதலாகச் சொல்வார்களே தவிர அவர்களால் உங்கள் சூழ்நிலைகளை மாற்ற முடியாது. ஆனால் ஆண்டவர் உங்களைப் பார்த்து அழாதே என்று சொல்வாராகில், எந்த சூழ்நிலையினால் எந்த பாடுகளினால் நீங்கள் அழுது கொண்டிருக்கிறீர்களோ அந்த சூழ்நிலைகளை அந்த பாடுகளை இயேசுகிறிஸ்து தம் வல்லமையினால் உடைத்தெறிவார்.

லுக்கா 7:11-15-ம் வசனங்களை நீங்கள் வாசிப்பீர்களென்றால் இதை அறிந்துக் கொள்வீர்கள். இந்த வேதப்பகுதியில் நாயீன் என்ற ஊரிலுள்ள விதவைக்கு கர்த்தர் செய்த அற்புதத்தைக் குறித்து நாம் பார்க்கின்றோம்.

அந்த விதவையின் வேதனையான நிலைமையை நீங்கள் கொஞ்சம் யோசித்துப் பாருங்கள். எல்லாப் பெண்களைப் போலவே மனதில் ஆசையோடும், கற்பனையோடும் அவள் திருமணம் செய்கின்றாள். சில வருடங்களில் அவளுக்கு ஒரு அருமையான ஆண் குழந்தை பிறக்கின்றது. அவள் தன் கணவனோடு கூட சேர்ந்து சந்தோஷமடைகின்றாள். இப்படியாக அவள் சந்தோஷமாக வாழ்ந்து கொண்டிருந்த வேளையில் அவளுடைய கணவன் திடீரென்று மரிக்கின்றான். அவளுடைய ஆசை கனவுகள் எல்லாம் ஒரே நாளில் உடைக்கப்படுகின்றது. துக்கம் அவளை சூழ்ந்து கொள்கின்றது. எதிர்கால வாழ்வைக் குறித்த ஒரு நிச்சயமற்ற தன்மை அவளுடைய இருதயத்தை நிரப்புகின்றது. அப்படிப்பட்ட சூழ்நிலையிலும் தனக்கிருந்த ஆண் பிள்ளையைப் பார்த்து தன்னை ஆறுதல் படுத்திக்கொள்கின்றாள்.

அந்த ஆண் மகன் வாலிபனாய் வளர்கின்றான். கணவனை இழந்த அந்த பெண்ணின் வாழ்வில் வாலிபனான அந்த மகன் மாத்திரமே ஆறுதல். அந்தோ பரிதாபம்! ஒரு நாளில் அவனும் மரிக்கின்றான். தன்னுடைய வாழ்வின் ஒரே ஆறுதலையும் அவள் இழந்து விட்டாள். கொடிதான ஓர் வேதனைக்குள் அவள் கடந்து செல்கின்றாள். உயிரோடு வாழ்வதைவிட செத்துவிடுவதே மேல் என்று எண்ணுகின்ற அளவுக்கு அவள் இருதயத்தில் வேதனை பெருக்கெடுக்கின்றது.

தன்னுடைய வாழ்வில் இனி தனக்கு யாருமே இல்லையே என்ற அங்கலாய்ப்போடு தன்னுடைய மகனின் பாடைக்கு அருகே நடந்து செல்கின்றாள். இப்படிப்பட்ட ஓர் கடினமான வேதனையின் நிலையில் கடந்து செல்கின்ற அவளுடைய வாழ்வில் ஒரு மாறுதல் உண்டாகின்றது. எப்படி? நம்பிக்கையற்றவர்களுக்கு நம்பிக்கையாயிருக்கின்ற இயேசுகிறிஸ்து அவளுக்கு எதிர்கொண்டு நடந்து வருகின்றார்.

கர்த்தர் அவளைப் பார்க்கின்றார். அவளுடைய நிலைமையை அறிகின்றார். அவரின் உள்ளம் உடைகின்றது. மனதுருக்கத்துடன் அவளைப் பார்த்து அழாதே என்று சொல்கின்றார் (லுக்கா 7:13).

மனிதர்களைப்போல அழாதே என்று சொல்லிவிட்டு இயேசு போய்விடவில்லை. அழாதே என்று சொன்னதோடு மாத்திரமல்லாமல் அந்த அழகையின் சூழ்நிலையை மாற்றி இயேசு அவளுடைய வாழ்வில் அற்புதம் செய்கின்றார்.

வேதம் லூக்கா 7:14,15-ல் இவ்விதமாக சொல்கின்றது.

“(இயேசு) கிட்ட வந்து, பாடையைத் தொட்டார்..... அப்பொழுது அவர் வாலிபனே, எழுந்திரு என்று உனக்குச் சொல்லுகிறேன் என்றார். மரித்தவன் எழுந்து உட்கார்ந்து, பேசத் தொடங்கினான். அவனை அவன் தாயினிடத்தில் ஒப்புவித்தார்.”

அழாதே என்று சொன்னதோடு மாத்திரமல்ல அந்த பெண்ணின் துக்கத்தை சந்தோஷமாக மாற்றும் விதமாக மரித்த அவளுடைய மகனை இயேசு உயிர்பெறச் செய்து அவனை அவன் தாயினிடத்தில் ஒப்புவிக்கின்றார். இயேசுகிறிஸ்து சூழ்நிலைகளை மாற்ற வல்லமையுள்ள தேவன்.

நீங்களும் கூட அந்த விதவைப் பெண் கடந்துச் சென்ற உபத்திரவத்தின் பாதை வழியாக கடந்து செல்கின்றீர்களா? நம்பிக்கையற்ற நிலைமையில் துக்கத்தோடு கூட சென்று கொண்டிருக்கின்றீர்களா? உங்கள் வாழ்வின் ஒவ்வொரு நாளும் அழகையில் தான் கடந்து செல்கின்றதா? கலங்காதீர்கள்! உங்களுக்கு ஒரு நம்பிக்கை உண்டு. இயேசுகிறிஸ்துவே உங்கள் நம்பிக்கை. அவர் உங்கள் வாழ்வினுள் கடந்து வருவார். உங்கள் துக்கத்தை சந்தோஷமாக மாற்றுவார். உங்கள் கண்ணீரைத் துடைப்பார். உங்களை வேதனைப்படுத்தும் காரியங்களை உங்கள் வாழ்வை விட்டு இயேசு அகற்றுவார்.

இப்பொழுதும் உங்களைப் பார்த்து இயேசு சொல்கின்றார்: “மகனே(ளே) நீ அழாதே”.

எவ்வித துக்கத்தினாலும் நீங்கள் கலங்கித் தவித்துக் கொண்டிருந்தாலும் சரி உங்கள் கண்ணீரை துடைத்துக் கொள்ளுங்கள். பாவத்தில் விழுந்து இயேசுவை விட்டு தூரமாய் சென்றதன் பொருட்டு உங்கள் வாழ்க்கையில் காணப்படுகின்ற வேதனையான குற்ற உணர்வினால் தவித்துக் கொண்டிருந்தாலும் சரி உங்கள் கண்ணீரை நீங்கள் துடைத்துக் கொள்ளுங்கள். ஏனென்றால் உங்களுக்கு அற்புதம் செய்ய இயேசு ஆயத்தமாகிவிட்டார்.

வேதத்தில் லூக்கா 6:21-ல் ஆண்டவர் கூறுகின்றார் : “... இப்பொழுது அழுகிற நீங்கள் பாக்கியவான்கள்; இனி நகைப்பீர்கள்.”

தேவனுடைய பிள்ளைகளே, இப்பொழுது வேதனையின் மிகுதியினால் அழுது கொண்டிருக்கின்ற நீங்கள் பாக்கியவான்கள்; பாக்கியவதிகள். ஏன் தெரியுமா? ஆண்டவர் உங்கள் வாழ்வின் துக்கத்தை அகற்றுவார். உங்களை சந்தோஷமும் சமாதானமும் நிறைந்த சூழ்நிலைக்குள் கொண்டு வருவார். இனி நீங்கள் நகைப்பீர்கள். ஆகவே சோர்ந்து போகாதிருங்கள். இன்றும் இயேசு உங்கள் வாழ்வின் சூழ்நிலைகளை மாற்ற வல்லவராயிருக்கிறார்.

எனக்கு தெரிந்த ஒரு குடும்பம் உண்டு. அந்த குடும்பத்தின் தகப்பன் தாய்க்கு மொத்தம் மூன்று ஆண் குழந்தைகள். அந்த குடும்பம் புறஜாதியாய் இருந்து ஆண்டவரை தங்கள் சொந்த இரட்சகராக ஏற்றுக்கொண்டவர்கள். திடீரென்று அந்த தகப்பனை பயங்கரமான வியாதி பற்றிக்கொண்டது. அந்த குறிப்பிட்ட நோயின் நிமித்தம் அவர் சரீரத்தின் தோல் முழுவதிலும் புண்கள் ஏற்பட்டு இரத்தமும் சீழுமாக ஒரே நாற்றம் எடுத்துக் கொண்டிருக்கும். எண்ணெய் போட வேண்டுமென்றால்கூட கோழியின் இறகை வைத்துதான் போட வேண்டிய நிலைமை. அந்த தகப்பனால் சரியாக நடக்க முடியாது; படுக்க முடியாது; எதுவுமே செய்ய முடியாத ஓர் நிலைமை. ஒட்டு மொத்தக் குடும்பமும் மிகுந்த வேதனையான கால கட்டத்தினுள் சென்று கொண்டிருந்தார்கள்.

அந்த தகப்பனுடைய வியாதி மிகவும் முற்றிவிட்டதால் அவர் ஓர் நம்பிக்கை இல்லாத நிலைமைக்குள் தள்ளப்பட்டார். மரணம் தான் இனி நமக்கு என்று எண்ண ஆரம்பித்தார். அந்த நேரத்தில் அவரின் மூன்று குமாரர்களுக்கும் சிறு வயது. அந்த பிள்ளைகளுக்கோ தகப்பன் இறந்து விடுவாரோ என்ற பயம். எல்லோருடைய மனதிலும் எதிர்காலத்தைக் குறித்த நிச்சயமற்ற தன்மை சூழ்ந்து கொண்டது. எப்படிப்பட்ட வேதனை பாடுங்கள்; கண்ணீரின் பள்ளத்தாக்கினுள் அந்த குடும்பம் கடந்து சென்றது.

அப்பொழுது அந்த குடும்பத்தின் தாயார் ஆண்டவராகிய இயேசுகிறிஸ்துவை நம்பிக்கையுடன் பற்றிக் கொள்ள தீர்மானித்தார்கள். தன் கணவனுக்காக ஆண்டவரின் பாதத்தில் கண்ணீர் வடித்தார்கள். ஆண்டவரை நம்பிக்கையாக கொண்டு அந்த குடும்பத்திலுள்ள யாவரும் தங்கள் பாரத்தை ஆண்டவரின் பாதத்தில் ஊற்றினார்கள்.

இயேசுகிறிஸ்து அந்த குடும்பத்தின் கண்ணீரின் அழுகுரலை கேட்டார். அவர்களின் ஜெபத்திற்கு அதிசயமான விதத்தில் பதில் தந்தார். கொஞ்ச நாட்களிலேயே அந்த தகப்பனின் மரணப்படுக்கையை தேவன் மாற்றினார். அதுமாத்திரமல்ல தொடர்ந்து அவர்கள் செய்த வேண்டுகூலி நிமித்தம் அந்த

வியாதியை ஆண்டவர் முற்றிலுமாக நீக்கினார். பரிபூரண சுகம் தந்தார். அவருடைய மூன்று பிள்ளைகளும் ஆண்டவரால் உயர்த்தப்படுவதை அந்த தகப்பன் கண்ணாரக் கண்டு மகிழ்ந்தார். இன்றும் தன்னுடைய 66-ம் வயதில் அந்த தகப்பன் ஆண்டவரின் பெலத்தோடு வாழ்கின்றார். அந்தக் குடும்பத்திலுள்ள யாவரையும் இயேசு சந்தோஷத்தினாலும் ஆனந்தக் களிப்பினாலும் நிரப்பினார்.

இதே அற்புதத்தை இன்று உங்கள் வாழ்விலும் செய்ய ஆண்டவர் வல்லவராயிருக்கின்றார். ஆகவே கவலைப்படாதிருங்கள். இயேசுகிறிஸ்துவுக்குள் திடன் கொள்ளுங்கள். எப்படிப்பட்ட தேவையினால் நீங்கள் நிறைந்திருந்தாலும் சரி ஆண்டவர் உங்கள் தேவைகளை சந்திப்பார். உங்கள் குறைகளை நிறைவாக்குவார். உங்கள் கடன் பிரச்சனையிலிருந்து உங்களை விடுவிப்பார். உங்கள் வியாதியை நீக்குவார். உங்கள் சாபங்களை போக்குவார். உங்கள் பாவங்களை தம் இரத்தத்தால் கழுவுவார். உங்கள் குடும்பத்தினரால் உண்டாகின்ற வேதனையை நீக்கி சமாதானத்தை உங்கள் வாழ்வில் தந்தருளுவார். இயேசுகிறிஸ்து உங்கள் வாழ்வில் அற்புதம் செய்வார்.

இன்று நீங்கள் பாவத்தினால் உண்டான வேதனையினால் நிறைந்திருக்கலாம். குற்ற உணர்வினால் நீங்கள் சோர்ந்து போயிருக்கலாம். கீழான எண்ணங்களை உங்கள் மனதிலும் சிந்தனையிலும் சத்துரு நிரப்ப, நீங்கள் பலவித எண்ணங்களினால் அலைக்கழிக்கப்பட்டுக் கொண்டிருக்கலாம். பரிசுத்தமாக வாழவே முடியவில்லையே என்ற துக்கத்தோடு நீங்கள் மனம் சோர்ந்து போய் இனி என்னால் பரிசுத்த ஜீவியமே செய்ய முடியாது என்று நம்பிக்கையற்றிருக்கலாம். தேவன் உங்களை வெறுத்துவிட்டார் என்று நீங்களே தீர்மானித்திருக்கலாம்.

உங்களைப் பார்த்து இன்று ஆண்டவர் வாக்குப் பண்ணுகின்றார்: “... அநாதி சிநேகத்தால் உன்னைச் சிநேகித்தேன்; ஆதலால் காருணியத்தால் உன்னை இழுத்துக்கொள்கிறேன்.” (ஏரேமியா 31:3).

பிரியமான வாலிபப் பிள்ளைகளே, நீங்கள் தேவனுக்கு விரோதமாக எப்பேர்ப்பட்ட பாவத்தை செய்திருந்தாலும் சரி. உண்மையான மனந்திரும்புதலோடு நீங்கள் ஆண்டவரிடம் வருவீர்களென்றால் உங்கள் வாழ்வை அவர் மாற்றுவார். இயேசுகிறிஸ்து உங்களை இன்றும் தம்முடைய அநாதி சிநேகத்தினால் நேசிக்கின்றார். உங்களை தம் காருணியத்தால் அவர் இழுத்துக் கொள்வார். உங்கள் வாழ்வை வெளிச்சமாக்குவார்.

தேவனுடைய பிள்ளைகளே, நீங்கள் கர்த்தருக்குள் பாக்கியவான்கள்; பாக்கியவதிகள். உங்கள் வேதனைகள், கண்ணீர்கள் யாவற்றையும் ஆண்டவராகிய இயேசுகிறிஸ்து நீக்குவார். இதுவரை துக்கத்தினால் நிறைந்திருந்த நீங்கள் இனி ஆறுதலடைவீர்கள். அழகையினால் நிறைந்திருந்த உங்கள் இருதயம் நகைப்பினால் நிரப்பப்படும். ஆண்டவர் இதைச் செய்வார். உங்கள் துக்கத்தை நீக்கி மகிழ்ச்சியினால் உங்களை நிரப்புவார். உங்களை ஆசீர்வதிப்பார்.

அத்தியாயம் இரண்டு உன் துக்கம் சந்தோஷமாக மாறும்

ஆண்டவரின் பிள்ளைகளாகிய உங்கள் வாழ்க்கையில் சோதனைகளும், உபத்திரவங்களும் வரும்பொழுது நீங்கள் கலக்கமடைகிறீர்கள். அதினிமித்தம் உண்டான சோர்வு உங்களை ஆட்கொள்ளும்பொழுது ஆண்டவரை நோக்கிப் பார்க்க தீர்மானிக்கிறீர்கள். அப்படி நீங்கள் தீர்மானித்து முன் நடக்கின்ற வேளையில் ஆண்டவரை பின்பற்றாமல் உலகத்தோடு ஒத்திருக்கின்றவர்களின் வாழ்க்கையை பார்க்கிறீர்கள். அவர்கள் துன்மார்க்கராய் இருந்தும் எந்த உபத்திரவமே இல்லாதபடி அவர்கள் செழித்திருப்பதை நீங்கள் பார்க்கிறீர்கள். இதை நீங்கள் பார்க்கும்பொழுது இன்னும் அதிகமாக இதயத்தில் உடைக்கப்படுகின்றீர்கள். தேவனுடைய பிள்ளைகளாகிய நாம் ஆசீர்வாதம் இல்லாமல் இருக்க உலகத்தின் பிள்ளைகள் ஆசீர்வாதம் நிரம்பி வழியும்படி இருப்பது எப்படி என்று எண்ணுகின்றீர்கள். என் வாழ்வில் காணப்படுகின்ற துக்கம் ஒருபொழுதும் மாறாதா என்று எண்ணி தவிக்கின்றீர்கள்.

இன்று ஆண்டவர் உங்களைப் பார்த்து இவ்விதமாக வாக்குப்பண்ணுகின்றார்: “மெய்யாகவே மெய்யாகவே நான் உங்களுக்குச் சொல்லுகிறேன். நீங்கள் அழுது புலம்புவீர்கள், உலகமோ சந்தோஷப்படும்; நீங்கள் துக்கப்படுவீர்கள், ஆனாலும் உங்கள் துக்கம் சந்தோஷமாக மாறும்.” - யோவான் 16:20

நீங்கள் எதற்கும் கவலைப்படாதிருங்கள், பிரியமானவர்களே உங்கள் துக்கம் சந்தோஷமாக மாறும்.

இயேசுகிறிஸ்து இவ்வுலகத்தில் வாழ்ந்த காலத்தில் அநேக வார்த்தைகளை தம்முடைய பிள்ளைகளுக்கு சொல்லியிருக்கின்றார். ஆனால் எல்லா வார்த்தைகளிலும் “மெய்யாகவே மெய்யாகவே நான் உங்களுக்குச் சொல்லுகிறேன்” என்று ஆண்டவர் சொல்லியிருக்கவில்லை. சில காரியங்களை ஆண்டவர் மிக அழுத்தமாக மிக நிச்சயத்தோடு இதில் மாற்றமேயில்லை என்கின்ற அளவிற்கு சொல்லும்பொழுது மாத்திரமே மெய்யாகவே மெய்யாகவே நான் உங்களுக்குச் சொல்லுகிறேன் என்று சொல்லியிருக்கின்றார்.

யோவான் 16:20யிலும் ஆண்டவர் மெய்யாகவே மெய்யாகவே என்கின்ற பதத்தை உபயோகப்படுத்துகின்றார். எதை நிச்சயமாய் இயேசு சொல்கின்றார்? “நீங்கள் துக்கப்பட்டு அழுது புலம்புவீர்கள், உலகமோ சந்தோஷப்படும்.”

அநேக வேளைகளில் தேவனை உண்மையாய் பின்பற்றுகின்ற பிள்ளைகள் துக்கத்தினால் நிறைந்திருக்கும் பொழுது உலகத்தின் பிள்ளைகள் சந்தோஷப்பட்டு களிகூர்ந்து கொண்டிருப்பார்கள். நீங்களும் உங்கள் வாழ்க்கையில் இதைக்குறித்து எண்ணி சோர்ந்து போயிருக்கலாம். இன்று நீங்கள் திடன்கொள்ள வேண்டும் என்று ஆண்டவர் விரும்புகின்றார்.

எதற்காக ஆண்டவரின் பிள்ளைகள் மாத்திரம் சில கடினமான பாதைக்குள் கடந்து செல்ல வேண்டியிருக்கின்றது?

வேதம் II கொரிந்தியர் 4:17ல் இவ்விதமாக சொல்கின்றது :

“...அதிகீக்கிரத்தில் நீங்கும் இலேசான நம்முடைய உபத்திரவம் மிகவும் அதிகமான நித்திய கனமகிமையை உண்டாக்குகிறது”.

ஆண்டவர் ஒரு நோக்கமில்லாதபடி நம்முடைய வாழ்க்கையில் எந்த ஒரு உபத்திரவத்தின் பாதையையும் அனுமதிப்பதில்லை. எனவே சோர்ந்து போகாதிருங்கள். நீங்கள் கடந்து செல்லும் உபத்திரவம் நிறைந்த துக்கத்தின் பாதை அதிகீக்கிரத்தில் நீங்கும். அதுமாத்திரமல்ல உங்களுக்கு நித்திய கனமகிமையை அதுகொண்டு வரும்.

ஆண்டவர் தம்முடைய பிள்ளைகள் யாவரும் நித்திய ஜீவனை சுதந்தரித்துக் கொள்ள வேண்டும் என்று விரும்புகின்றார். அதினால் சில வேளையில் நம்மை பரிசுத்தப்படுத்தும்படி; அவரின் அருகில் கூட்டிச் சேர்க்கும்படி; நம்முடைய அன்பை சோதித்தறியும்படி சில உபத்திரவங்களின் வழியாக நம்மை நடத்திச் செல்கின்றார்.

வேதம் அப்போஸ்தலர் 14:22ல் இவ்விதமாக சொல்கின்றது:

“நாம் அநேக உபத்திரவங்களின் வழியாய் தேவனுடைய ராஜ்யத்தில் பிரவேசிக்க வேண்டுமென்று...”

சில நேரங்களில் உபத்திரவங்கள், பாடுகள் நமக்கு கடினமானதாக தோன்றலாம். ஆனாலும் நித்திய மகிமையான ஜீவ கிரீடத்தை நாம் பெறும்படி உபத்திரவத்திலும், பாடுகளிலும் நாம் கடந்து செல்வது நமக்கு அவசியமாகின்றது.

அப்படியானால் என் உபத்திரவத்திற்கும் என் கண்ணீருக்கும் முடிவே வராதா என்று நீங்கள் அங்கலாய்க்கலாம்.

பிரியமானவர்களே, உங்கள் உபத்திரவத்திற்கு முடிவு உண்டு. அதற்காகத்தான் ஆண்டவர் யோவான் 16:20ல் “ஆனாலும்” என்கிற வார்த்தையை உபயோகிக்கின்றார். அதுபோல II கொரிந்தியர் 4:17-ல் அதிசீக்கிரத்தில் நீங்கும் இலேசான நம்முடைய உபத்திரம் என்று சொல்லப்படுகின்றது.

நீங்கள் அழுது புலம்புவீர்கள் நீங்கள் துக்கப்படுவீர்கள். அந்த நேரத்தில் உலகமோ சந்தோஷப்படும். இது நிச்சயமான காரியம்தான். ஆனாலும் மற்றுமொரு நிச்சயமான காரியம் உண்டு. அது என்ன?

“உங்கள் துக்கம் சந்தோஷமாக மாறும்.”

தேவனுடைய பிள்ளைகளே, நீங்கள் துக்கப்பட்டு அழுது புலம்பலாம். உலகமோ சந்தோஷப்படலாம். ஆனாலும் உங்கள் துக்கம் சந்தோஷமாக மாறும் என்று ஆண்டவர் உங்களுக்கு வாக்குப்பண்ணுகின்றார். நீங்கள் கலங்கித் தவித்து சோர்ந்து போகத் தேவையில்லை. ஏனென்றால் உங்கள் துக்கத்தை சந்தோஷமாக மாற்றும் இரக்கத்தின் தேவன் உங்களுக்குண்டு.

வேதம் II கொரிந்தியர் 4:8,9-ல் இவ்விதமாக சொல்கின்றது :

“நாங்கள் எப்பக்கத்திலும் நெருக்கப்பட்டும் ஒடுங்கிப்போகிறதில்லை; கலக்க மடைந்தும் மனமுறிவடைகிறதில்லை; துன்பப்படுத்தப்பட்டும் கைவிடப்படுகிறதில்லை; கீழே தள்ளப்பட்டும் மடிந்து போகிறதில்லை.”

தேவனுடைய பிள்ளைகளே, ஆண்டவராகிய இயேசுகிறிஸ்து உங்களோடிருக்கின்றார். நீங்கள் எப்பக்கத்தில் நெருக்கப்பட்டாலும் நீங்கள் ஒடுங்கிப் போகவே மாட்டீர்கள். ஆண்டவர் உங்களை எல்லாத் தீமையினின்றும் விலக்கிக் காப்பாற்றி உங்கள் துக்கத்தை சந்தோஷமாக மாற்றுவார்.

இதுவரை நீங்கள் எப்படிப்பட்ட பாடுகளின் பாதையில் கடந்து சென்று கொண்டிருந்தாலும் ஒன்றை அறிந்து கொள்ளுங்கள். அந்த பாடும் அதினால் உண்டாகின்ற துக்கமும் நிரந்தரமானதல்ல. தேவன் உங்கள் துக்கம், பாடுகள், சஞ்சலங்கள் யாவையும் சந்தோஷமாக மாற்றுவார். எனவே சோர்ந்து போகாதிருங்கள்.

வேதத்தில் லாசரு என்ற ஓர் மனிதனைக் குறித்து யோவான் 11:1-45ஆம் வசனங்களில் சொல்லப்பட்டிருக்கின்றது. தேவன் அவன் வாழ்வில் செய்த அற்புதத்திலிருந்து சில சத்தியங்களை நாம் அறிந்துக் கொள்வோம்.

ஆண்டவர் லாசரு வாழ்வில் என்ன அற்புதத்தை செய்தார்?

இந்த லாசரு வியாதியினால் மரித்துப் போகின்றான். அவன் மரித்து அடக்கம் பண்ணப்பட்டு நான்கு நாள் கழித்து இயேசு வந்து அவனை உயிர்ப்பிக்கின்றார். இதுதான் ஆண்டவர் லாசருவின் வாழ்வில் செய்த அற்புதம்.

அதிலிருந்து ஆவியானவர் நமக்கு கற்றுத் தரும் காரியங்கள் என்ன?

1. இயேசு கிறிஸ்துவால் சிநேகிக்கப்பட்டவனுக்கு வியாதி

“அப்பொழுது அவனுடைய சகோதரிகள்; ஆண்டவரே நீர் சிநேகிக்கிறவன் வியாதியாயிருக்கிறான் என்று சொல்ல, அவரிடத்திற்கு ஆள் அனுப்பினார்கள்” - யோவான் 11:3.

“இயேசு மார்த்தாளிடத்திலும் அவளுடைய சகோதரியினிடத்திலும் லாசருவினிடத்திலும் அன்பாயிருந்தார்.” - யோவான் 11:5

வியாதி யாருடைய வாழ்வில் காணப்படுகின்றது? இயேசுவால் சிநேகிக்கப்படுகிறவனுடைய; இயேசு அன்பாயிருக்கிறவனுடைய வாழ்விலே காணப்படுகின்றது.

இதை நீங்கள் நன்கு புரிந்துக்கொள்ள வேண்டும் என்று ஆண்டவர் விரும்புகின்றார். வியாதி, பிரச்சனை, பாடுகள் உங்கள் வாழ்வில் வந்துவிட்டாலே உடனே இயேசு என்னை கைவிட்டுவிட்டார்; இயேசு என்னை வெறுத்துவிட்டார் என்று எண்ணாதிருங்கள். அது முற்றிலும் தவறான எண்ணம். சத்துருவே அப்படிப்பட்ட தவறான எண்ணங்களை நம்முடைய சோதனை நேரத்தில் நாம் தேவன்மீது கொண்டிருக்கின்ற விசுவாசத்தினின்று வழுவிப் போகும்படி கொண்டு வருகின்றான் என்பதை நீங்கள் புரிந்துக்கொள்ள வேண்டும்.

லாசருவை இயேசு அதிகமாய் நேசித்தார். ஆனாலும் அவன் வாழ்வில் வியாதி வருகின்றது. இயேசு உங்கள் ஒவ்வொருவரையும் அதிகமாய் நேசிக்கின்றார் என்பது நிச்சயமான உண்மை. இயேசு என்னை நேசிப்பதினால் என் வாழ்வில் எந்த பிரச்சனையும் வராது என்று நீங்கள் எண்ணினாலும்; அல்லது பிரச்சனை வந்துவிட்டதால் இயேசு என்னை நேசிக்கவில்லை என்று நீங்கள் எண்ணினாலும்; இரண்டுமே தவறு.

தேவனுடைய பிள்ளைகளே, உங்களை தேவன் அதிகமாய் நேசிக்கின்றார் என்பது மாறாத உண்மை. தேவன் நம்மை சில நேரங்களில் சிட்சிக்கும்பொழுது கூட நம்மை அதிகமாக நேசிப்பதினாலேயே சிட்சிக்கின்றார்.

ஒரு குறிப்பிட்ட ஊரில் வியாபாரம் செய்து நஷ்டம் அடைந்திருந்த ஒருவர், ஆண்டவரால் வல்லமையாக பயன்படுத்தப்படுகின்ற தேவனுடைய ஊழியரை சந்தித்து தான் நஷ்டமடைந்திருப்பதைக் கூறினாராம். தேவனுடைய ஊழியர் அந்த மனிதனின் முகத்தை பார்த்தபொழுது அந்த மனிதனின் முகத்தில் விவரிக்க முடியாத சந்தோஷத்தை கண்டாராம். அந்த வியாபாரி, “ஐயா என்னுடைய வாழ்வில் கடனைத் தவிர வேறொன்றுமில்லை” என்று சந்தோஷமாக கூற தேவனுடைய ஊழியருக்கோ என்ன சொல்வதென்றே தெரியவில்லை. தேவனுடைய ஊழியர் ஆச்சரியமாக அவரைப் பார்த்துக்கொண்டிருக்க அந்த வியாபாரி தொடர்ந்து, “ஐயா நான் சிறிய விதத்தில் ஊக்கமான ஜெபத்தோடு இந்த வியாபாரத்தை தொடங்கினேன். தினமும் ஊக்கமாக ஜெபிப்பேன். அதன்பிறகுதான் வியாபாரம் செய்வேன். ஞாயிறு முழுவதும் வியாபாரம் செய்யாமல் ஆலய ஆராதனையிலும், தேவனுடைய ஊழியத்திலும் பங்கு பெறுவேன். ஆனால் வியாபாரத்தை ஆண்டவர் ஆசீர்வதித்து பெருகச் செய்தப்பின் என்னுடைய ஜெப நேரத்தை நான் குறைத்துக் கொண்டே போய் ஜெபிப்பதையே விட்டு விட்டேன். அதேபோல வியாபாரத்திற்கு முக்கியத்துவம் கொடுத்து ஞாயிறு ஆராதனை மற்றும் ஊழியத்தில் பங்கு பெறுவதையும் நிறுத்தி விட்டேன். வியாபாரத்தில் காணப்பட்ட ஆசீர்வாதத்தினால் ஆண்டவரை மறந்து விட்டேன்.

எனவே தான் ஆண்டவர் தம்முடைய கரத்தை என் வியாபாரத்தை விட்டு நீக்கினார். அதனால் தொடர்ந்து நஷ்டம். என் வாழ்வில் எங்கும் கடன் தான் நிறைந்துள்ளது. ஆனாலும் இப்பொழுது நான் நிறைய நேரம் ஜெபிக்கின்றேன். என் தேவனோடு மீண்டும் உறவாட ஆரம்பித்திருக்கின்றேன். அவர் என்னை அதிகமாய் நேசிக்கின்றார் என்பதையும் இந்த கடன் பிரச்சனையிலிருந்து என்னை விடுவிப்பார் என்பதையும் அறிவேன். ஆகையால் இந்த நஷ்டத்திலும் நான் மிகவும் சந்தோஷமாயிருக்கிறேன் என்று கூறினாராம்.

தேவனுக்குப் பிரியமான பிள்ளைகளே, நீங்கள் தேவனை அதிகமாய் நேசித்து அவருடைய பாதையில் நடப்பவர்களாயிருந்தாலும் சில நோக்கத்திற்காக தாம் நேசிக்கின்ற உங்களை ஆண்டவர் உபத்திரவத்தின் பாதை வழியாக நடத்திச் செல்வார். ஆனால் ஒன்று மட்டும் நிச்சயம். ஆண்டவர் உங்களை எந்த

வேளையிலும் கைவிட்டுவிடவே மாட்டார். லாசருவின் வாழ்வில் தொடர்ந்து என்ன நடக்கின்றது?

2. தம்முடைய நேரத்திற்காக காத்திருக்கும் இயேசு.

“அவன் வியாதியாயிருக்கிறதாக அவர் கேள்விப்பட்ட பொழுது, தாம் இருந்த இடத்திலே பின்னும் இரண்டு நாள் தங்கினார்.” யோவான் 11:6

லாசருவின் சகோதரிகள் ஆண்டவரே நீர் சிநேகிக்கிறவன் வியாதியாயிருக்கிறான் என்கின்ற வேண்டுதலை ஆண்டவரிடத்தில் அனுப்புகின்றார்கள். அவர்களுடைய வேண்டுதல் ஆண்டவருக்கும் எட்டுகின்றது. ஆனாலும் இயேசு தாமதிப்பதை நாம் பார்க்கின்றோம்.

இயேசு கிறிஸ்துவின் சமூகத்தை எட்டின அந்த சகோதரிகளின் ஜெபத்திற்கு இயேசு உடனடியாக பதில் அளிக்காததினால் இயேசு தாமதிக்கின்றார் என்பதாக நாம் நினைத்தால் அது தவறு. இயேசுகிறிஸ்து தாமதிக்கவில்லை தம் நேரம் வரக் காத்திருக்கின்றார்.

இயேசு பங்குபெற்ற கானா ஊர் கல்யாணத்திலே திராட்சை ரசம் குறைவுபட்டபொழுது, அவர்களுக்கு திராட்சை ரசம் இல்லை என்று இயேசுவினிடத்தில் ஒரு அற்புதத்தை உடனே எதிர்பார்த்து அவரின் தாய் கூறுகின்றார்கள். ஆனால் இயேசுவோ என் வேளை இன்னும் வரவில்லை என்கின்றார். (யோவான் 2:3,4)

ஆண்டவராகிய இயேசு தம்முடைய குறித்த நேரத்தில்தான் அற்புதங்களைச் செய்வார் என்பதை நீங்கள் அறிந்துக் கொள்ள வேண்டும்.

பிரசங்கி 3:11 இவ்விதமாகச் சொல்கின்றது.

“அவர் சகலத்தையும் அதினதின் காலத்திலே நேர்த்தியாகச் செய்திருக்கிறார்.”

ஆண்டவர் யாவற்றையும் அதினதின் காலத்தில் நேர்த்தியாக செய்கின்ற தேவன். ஆண்டவர் உங்கள் வாழ்விலும் நேர்த்தியான அற்புதங்களைச் செய்வார். ஆனால் அதை தம் காலத்திலே தான் நிறைவேற்றுவார்.

தேவனுடைய பிள்ளைகளே, நீங்கள் எவ்வளவோ ஜெபித்தும் ஒரு அற்புதமும் இன்னும் நடக்கவேயில்லையே என்று அங்கலாய்க்கிறீர்களா? இயேசு என்னுடைய ஜெபத்தை கேட்கிறாரா என்று உள்ளத்தில் சந்தேகத்தோடு இருக்கின்றீர்களா? கவலைக்கொள்ளாதிருங்கள். உங்கள் ஜெபங்கள் யாவையும் ஆண்டவர் கேட்டிருக்கின்றார். அவருடைய காலம் வரும்பொழுது அவர் இறங்கி வந்து நேர்த்தியான காரியத்தை உங்கள் வாழ்வில் செய்வார். உங்கள் கணவனின் குடிப்பழக்கத்தை மாற்றுவார். உங்கள் இருதயத்தின் விருப்பத்தை ஆண்டவர் நிறைவேற்றுவார்.

இயேசு தாமதிக்கிறார் என்று ஒருபோதும் நினையாதிருங்கள் உங்கள் வாழ்வில் அற்புதம் செய்யும்படி தம் வேளைக்காக இயேசு காத்திருக்கின்றார்.

லாசருவின் சகோதரிகளை இயேசு காத்திருக்க வைத்து கைவிட்டுவிட்டாரா?

3. உங்கள் கண்ணீரைக் கண்டு கண்ணீர் வடிக்கும் இயேசு

“அவள் அழுகிறதையும் அவளோடே கூட வந்த யூதர்கள் அழுகிறதையும் இயேசு கண்டபோது ஆவியிலே கலங்கித் துயரமடைந்து... இயேசு கண்ணீர் விட்டார்.” (யோவான் 11:33,35)

இவ்வுலகத்தை தம் வல்லமையினால் நடத்திச் செல்கின்ற இயேசு கண்ணீர் வடிக்கின்றார். ஏன் தெரியுமா? நீங்கள் கண்ணீர் வடிப்பதினால். தம் வல்லமையினால் லாசரு உயிரோடுமூப்பப்படுவான் என்று இயேசுவுக்கு தெரியும். அதினால் தான் “உன் சகோதரன் உயிர்தெழுந்திருப்பான்” என்று மார்த்தாளிடத்தில் யோவான் 11:23-ல் இயேசு கூறுகின்றார். இந்தக் காரியம் அநேகர் விசுவாசிக்கிறதற்கும் தேவ மகிமை விளங்குவதற்கும் காரணமாக உண்டாயிருக்கின்றது என்பதையும் இயேசு அறிவார். ஆனாலும் இயேசு கண்ணீர் விட்டார். ஏன்? தம் பிள்ளைகள் கண்ணீர் விட்டு அழுவதை தாங்கிக்கொள்ள முடியாத மனதுருக்கத்தின் தேவன் அவர்.

இன்னும் சிறிது நேரத்தில் லாசருவை உயிரோடுமூப்பி இவர்களின் பிரச்சனையை தாம் தீர்ப்பேன் என்று இயேசு அறிந்திருந்தும் அந்த பிரச்சனையின் கடினமான பாதையில் கடந்துச் செல்லும் தாம் நேசிக்கின்ற பிள்ளைகள், அதின் கஷ்டத்தை தாங்க முடியாமல் அழுவதினால் இயேசுவும் கண்ணீர் விடுகின்றார்.

என் கண்ணீரை, என் கஷ்டங்களை இயேசு உண்மையில் காண்கின்றாரா என்று நீங்கள் எண்ணுகின்றீர்களா? நீங்கள் செல்லும் கடினமான பாதையின்

நிமித்தம் கண்ணீர் வடிக்கும்பொழுது தனிமையாக நான் இருக்கிறேன்; என் துக்கம் ஆண்டவருக்கு புரிவதில்லை என்று நீங்கள் நினைக்கின்றீர்களா?

நீங்கள் இப்படிப்பட்ட கண்ணீரின் பாதையில் செல்லும்பொழுது உங்களுக்கு வெகு அருகில் இயேசுவும் கண்ணீர் விட்டுக்கொண்டுதான் இருக்கின்றார். உங்கள் துக்கத்தை பார்த்துக் கொண்டு அமைதியாய் உட்கார்ந்திருக்கின்ற தேவன் இல்லை அவர். உங்களுக்காக கண்ணீர் சிந்தும் அன்பின் தேவன் அவர். நீங்கள் துக்கித்து அழும்பொழுது இயேசுகிறிஸ்துவும் துக்கித்து அழுகின்றார்.

அழுவதோடு இயேசு நின்று விட்டாரா?

4. அற்புதம் செய்யும் இயேசு.

“இயேசு கல்லை எடுத்துப் போடுங்கள் என்றார். மரித்தவனுடைய சகோதரியாகிய மார்த்தாள் அவரை நோக்கி: ஆண்டவரே, இப்பொழுது நாறுமே, நாலு நாளாயிற்றே என்றாள்.” - யோவான் 11:39

“... லாசருவே, வெளியே வா என்று, உரத்த சத்தமாய்க் (இயேசு) கூப்பிட்டார். அப்பொழுது மரித்தவன் வெளியே வந்தான்..”- யோவான் 11:43,44.

இயேசு இரண்டு நாள் காத்திருப்பதின் நிமித்தம் வியாதியாயிருந்த லாசரு மரிப்பதை யாராலும் தடுக்க முடியவில்லை. சில நேரம் நாம் ஜெபித்தும் ஆண்டவர் தம் வேளைக்காக காத்திருப்பதினால் பிரச்சனைகள் பெரிதாவதை நாம் கண்டு சோர்ந்துபோய் விசுவாசத்தை இழக்கின்றோம். உங்கள் பிரச்சனைகள் எந்த ஒரு பெரிதான நிலைக்குள் சென்றாலும் அதை ஒரு நொடியில் மாற்ற இயேசுவால் கூடும்.

லாசருவின் சகோதரிகளை பொறுத்தவரையும் மற்றவர்களை பொறுத்தவரையும் அவனுடைய காரியம் முடிந்துவிட்டது. உலகப்பிரகாரமான உண்மையும் அதுதான். ஆனால் தேவனாகிய கர்த்தர் இடைப்படும்பொழுது என்ன நடக்கின்றது? மரித்தவன் உயிர்பெற்று எழுந்து வெளியே வருகின்றான். அந்த குடும்பத்தின் துக்கம் சந்தோஷமாக மாறியது.

தேவனாகிய கர்த்தர் உங்கள் வாழ்வில் இடைப்படும்பொழுது, நீங்கள் இனி ஒன்றும் செய்யமுடியாது எனவும் எல்லாம் முடிந்துவிட்டதாகவும் எண்ணுகின்ற காரியங்களாயிருந்தாலும் அல்லது பிரச்சனைகளாயிருந்தாலும் ஓர் அற்புதம் நிகழும். உங்கள் வாழ்வில் தேவ திட்டமும் நிறைவேறும்.

எனக்கருமையான தேவனுடைய பிள்ளைகளே, நீங்கள் இன்று எவ்விதமான கஷ்டத்தின் பாதையில் கடந்து சென்று கொண்டிருந்தாலும், சோர்ந்து போகாதிருங்கள். தேவனாகிய கர்த்தர் உங்கள் வாழ்வில் அதிசீக்கிரமாய் வெளிப்படுவார். அவர் தம்முடைய நாளில் வெளிப்படும்பொழுது உங்கள் வாழ்வின் காரியங்கள் மாறும். உங்கள் துக்கம் சந்தோஷமாக மாறும். உங்கள் கவலைகள் யாவும் நீங்கும். ஆண்டவர் மீது உங்கள் விசுவாசத்தை வையுங்கள். உங்கள் வாழ்வில் தேவனுடைய மகிமை வெளியரங்கமாவதைக் காண்பீர்கள்.

இன்று உங்கள் வாழ்வில் போராடிக்கொண்டிருக்கின்ற சத்துருவின் சோதனையான காரியங்களை நீங்கள் தேடினாலும் காணாதிருப்பீர்கள். அப்படிப்பட்ட அற்புதத்தை ஆண்டவராகிய இயேசு கிறிஸ்து உங்கள் வாழ்வில் நிச்சயமாக செய்து உங்கள் துக்கத்தை சந்தோஷமாக மாற்றுவார்.

அத்தியாயம் மூன்று

உன் துக்க நாட்கள் முடிந்துப்போகும்

தேவனுடைய பிள்ளைகளே, உங்கள் வாழ்க்கையில் தொடர்ந்து துக்கத்தின் மேல் துக்கமாக வந்துக் கொண்டிருக்கலாம். ஏன் என்னுடைய வாழ்க்கையில் மாத்திரம் இப்படி தொடர்ச்சியாக துக்கமே வந்து கொண்டிருக்கின்றது என்று நீங்கள் வேதனைப்பட்டுக் கொண்டிருக்கலாம். என் துக்க நாட்களுக்கு ஒரு முடிவே இல்லையா என்று அங்கலாய்க்கின்ற உங்களைப் பார்த்து இன்று ஆண்டவர் இவ்விதமாக வாக்குப் பண்ணுகின்றார் :

“உன் சூரியன் இனி அஸ்தமிப்பதுமில்லை; உன் சந்திரன் மறைவதுமில்லை; கர்த்தரே உனக்கு நித்திய வெளிச்சமாயிருப்பார்; உன் துக்க நாட்கள் முடிந்துபோம்.” – ஏசாயா 60:20.

ஆண்டவராகிய இயேசுகிறிஸ்து உங்கள் துக்கத்தை சந்தோஷமாக மாற்றுகின்ற தேவன் மாத்திரமல்ல; உங்கள் துக்க நாட்களை முடிவுக்கு கொண்டு வருகின்ற தேவன்.

நீங்கள் எந்தவிதமான போராட்டத்தின் மத்தியில் கலங்கித் தவித்துக் கொண்டிருந்தாலும் சரி; என் வாழ்க்கைக்கு இனி விடிவுகாலமே கிடையாது என்று எண்ணிக்கொண்டிருந்தாலும் சரி; நான் நிர்மூலமாவதைத் தவிர வேறு நம்பிக்கையே இல்லை என்று நீங்கள் எண்ணினாலும் சரி; கலங்காதீர்கள். உங்களைப் பார்த்துதான் ஆண்டவர், உன் துக்க நாட்கள் முடிந்துபோம் என்று வாக்குப் பண்ணுகின்றார்.

ஆம் பிரியமானவர்களே, உங்கள் துக்க நாட்கள் முடிந்துபோம். இதுவரை உங்களை துக்கப்படுத்தி சோர்வுக்குள்ளாக்கின நாட்கள் யாவும் முடிந்துபோம். இனி உங்களுடைய வாழ்வை ஒருபொழுதும் அந்தகார இருள், மரண இருள் நெருங்கவே நெருங்காது. ஏனென்றால் இனி கர்த்தரே உங்களுடைய வாழ்வில் நித்திய வெளிச்சமாயிருப்பார்.

ஆண்டவர் உங்களுடைய வாழ்வில் நித்திய வெளிச்சமாயிருக்கும் பொழுது பாவத்தினால் உங்கள் வாழ்வில் உண்டாகின்ற இருள் அகலும்; வேதனையினால் உண்டாகின்ற இருள் அகலும்; சாபத்தினால் உண்டாகின்ற இருள் அகலும்; வியாதியினால் உண்டாகின்ற இருள் அகலும்; அதுமாத்திரமல்ல துக்கம் என்கிற

கொடிதான இருள் உங்கள் வாழ்க்கையை விட்டுஅகன்று போகும்; உங்கள் துக்க நாட்கள் முடிந்து போகும்.

எனக்கு தெரிந்த ஒரு குடும்பத்தில் அவர்கள் மூதாதையரில் ஒருவர் செய்த தவறின் நிமித்தம் பயங்கரமான சாபம் தொடர்ந்து அந்த சந்ததியில் வந்தது. அவர்களுடைய மூதாதையரில் ஒருவர் மிகப் பெரிய மந்திரவாதி. மந்திரவாத கலைகளை நன்கு கற்றுத் தேர்ந்தவர். ஒரு குறிப்பிட்ட பெண்ணை அவர் ஏமாற்றின போது தான் ஏமாற்றப்பட்டு விட்டோம் என்பதை உணர்ந்த அந்த பெண் தன்னுடைய மரண தருவாயில் அவரை நோக்கி மூன்று சாபமிட்டாள். அவள் என்ன சொன்னாளாம்? இன்றிலிருந்து உன் சந்ததியில் பிறக்கும் தலைச்சன்பிள்ளை (முதல்குழந்தை) பெண்ணாகத்தான் பிறக்கும். அந்த பெண்பிள்ளைக்கு மூன்று காரியம் நேரிடும் : ஒன்று இளம் வயதிலே அவள் தற்கொலை செய்து மடிந்து போவாள். இரண்டு அப்படி மரிக்காவிடில் அவள் வாழ்நாள் முழுவதும் திருமணம் ஆகாமல் இருப்பாள். மூன்றாவது அப்படியே திருமணமானாலும் தன் வாழ்நாள் முழுவதும் குழந்தையே இல்லாதிருப்பாள்.

காரணத்துடன் அந்த பெண் கூறின சாபங்கள் அந்த சந்ததியில் பலிக்க ஆரம்பித்தது. சாபத்தின் இருள் அந்த சந்ததியை சூழ்ந்து கொண்டதினிமித்தம் அந்த சந்ததியின் ஒவ்வொரு குடும்பத்திலும் அழகூரல் நிறைந்திருந்தது. அந்த நேரத்தில் எனக்கு தெரிந்த அந்த குடும்பத்தின் தகப்பனார் தன் வாலிப வயதில் ஆண்டவராகிய இயேசுகிறிஸ்துவை இரட்சகராக ஏற்றுக்கொண்டு ஆண்டவரின் பிள்ளையாக மாறினார். தன் சந்ததியில் வருகின்ற சாபத்திலிருந்து தன்னை மீட்கும்படியாக ஆண்டவரை சார்ந்து கொண்டார். அவர் வாழ்வில் என்ன நடந்தது தெரியுமா? எல்லோருமே ஆச்சரியப்படும் விதமாக ஆண்டவர் அந்த சந்ததியில் தொடர்ந்து வந்த சாபம் அந்த தகப்பனாரை அணுகாதபடி பாதுகாத்தார். அதினிமித்தம் அவருக்கு மூத்த குழந்தை ஆணாக பிறந்தது. இன்றும் அவருடைய மூத்த மகன் ஆண்டவரின் கிருபையால் நல்ல வேலையில் அமர்ந்து திருமணம் நடைபெற்று இரண்டு குழந்தைகளுடன் நலமாக இருக்கின்றார். ஆண்டவராகிய இயேசுகிறிஸ்து நித்திய வெளிச்சமாக அந்த தகப்பனாரின் வாழ்வில் பிரகாசித்ததால் சாபத்தின் இருளிலிருந்து அவர் விடுவிக்கப்பட்டார்.

ஆம் பிரியமானவர்களே, தேவன் உங்கள் வாழ்வில் நித்திய வெளிச்சமாயிருக்கும்பொழுது எல்லா இருளும் உங்கள் வாழ்க்கையைவிட்டு அகன்று போகும். ஆண்டவரிடமாக நீங்கள் கிட்டி சேரும்பொழுது உங்கள் துக்க நாட்கள் முடிந்துபோகும். அந்த தகப்பனாருக்கு அற்புதம்செய்த ஆண்டவர் இன்று உங்களுக்கும் அற்புதம் செய்வார். எனவே ஒருபொழுதும் கலங்கித்

தவிக்காதிருங்கள். உங்கள் வாழ்க்கையின் வேதனையான நாட்களை ஆண்டவர் முடிவுக்குக் கொண்டு வருவார். உங்களை தம் சமாதானத்தினால் நிரப்புவார்.

மாற்கு 5:22-43 மற்றும் லூக்கா 8:41-56 ஆகிய வேத பகுதிகளில் யவீரு என்ற ஒருவனுடைய வாழ்க்கையில் இயேசு செய்த அற்புதத்தை குறித்து நாம் வாசிக்கலாம்.

வியாதிப்பட்ட தன்னுடைய பன்னிரெண்டு வயது மகளின் நிமித்தம் யவீருவின் வாழ்க்கையில் துக்கம். யவீரு ஆண்டவரிடம் வருகின்ற வேளையில் அவனுடைய மகள் மரித்துப் போகின்றாள். துக்கம் என்கின்ற இருள் அவனை சூழ்ந்து கொள்கின்றது. ஆனாலும் ஆண்டவராகிய இயேசுகிறிஸ்து தம்முடைய வல்லமையினால் மரணமடைந்த அந்த மகளை உயிர் பெறச் செய்து யவீருவின் வாழ்க்கையில் காணப்பட்ட இருளை அகற்றி அவனுடைய துக்கத்தின் நாட்களை முடிவுக்குக் கொண்டு வருகின்றார்.

உங்களுடைய வாழ்க்கையிலும் ஆண்டவர் உங்கள் துக்கத்தை முடிவுக்குக் கொண்டுவர வேண்டுமென்றால் நீங்கள் என்ன செய்ய வேண்டும்?

1. ஆண்டவரை பற்றிப் பிடித்துக்கொள்ள வேண்டும்.

யவீரு ஜெப ஆலயத்தின் தலைவனாயிருக்கின்றான். அவனுடைய ஒரே குமாரத்தி மரண அவஸ்தையாயிருக்கின்றாள். பன்னிரண்டு வயதான தன்னுடைய ஒரே குமாரத்தி மரணத்துக்கேதுவான அவஸ்தையாயிருக்கின்றாள் என்கின்றபொழுது ஓர் தகப்பனாய் யவீருவின் உள்ளத்தில் எவ்வளவு துக்கம் இருந்திருக்கும். இதை நீங்கள் கொஞ்சம் சிந்தித்துப் பார்க்க வேண்டும். யவீருவின் வீட்டில் தன் மகளுக்கு அருகில் அவன் அமர்ந்து கொண்டிருப்பான். தன் மகள் மரணத்தோடு போராடுவதை கண்டபொழுது அவன் உள்ளம் உடைந்திருக்கும். அவனுடைய மகள் அவனைப் பார்த்து “அப்பா எனக்கு மரண அவஸ்தையாக இருக்கின்றது; எனக்கு எப்படியாகிலும் உதவி செய்து என்னைக் காப்பாற்றுங்கள்” என்று கெஞ்சியிருப்பாள். ஓர் தகப்பனாய், ஓர் ஜெப ஆலயத்தலைவனாய் தன் மகளுக்கு ஒன்றுமே செய்யக்கூடாமல் தான் இருப்பதை நினைத்தபொழுது அவன் இருதயம் துக்கத்தினால் நொறுங்கி போயிருக்கும். அப்பொழுது அவன் ஓர் முடிவு செய்கின்றான். அந்த முடிவுதான் அவன் வாழ்க்கையை மாற்றுகின்றது. என்ன முடிவு செய்கின்றான்?

யவீரு எழுந்து ஆண்டவராகிய இயேசுவிடம் செல்ல தீர்மானிக்கின்றான். அவன் மகள் அவனுடைய கையைப்பிடித்து “அப்பா என்னைவிட்டு எங்கும்

போய்விடாதிருங்கள்” என்று கதறியிருப்பாள். ஆனாலும் அவன் தன் தீர்மானத்தில் உறுதியாய் நின்று இயேசு கிறிஸ்துவிடம் வருகின்றான்.

எனக்கருமையான தேவனுடைய பிள்ளைகளே, உங்கள் வாழ்க்கையில் காணப்படுகின்ற வேதனையான நிலைமைகள் மாறவேண்டுமென்றால், நீங்கள் இயேசுவிடமாக வருவது மிக அவசியம். இயேசுகிறிஸ்து இல்லாதபடி உங்களால் ஒன்றும் செய்ய முடியாது என்பதை நீங்கள் நினைவிற்கொள்ளுங்கள். உதவி தேடி மனிதர்களிடம் நீங்கள் ஓடுவீர்களென்றால் உங்களால் நிரந்தர நன்மையை ஒருபொழுதும் பெற்றுக் கொள்ளவே முடியாது. ஆண்டவர் மாத்திரமே உங்கள் வாழ்வின் துக்கத்தை நிரந்தரமாக மாற்ற முடியும். உங்களுக்காகவே இந்த உலகத்திற்கு வந்து சிலுவை சுமந்து, தம் இரத்தம் சிந்தி மரித்து மூன்றாம் நாளில் உயிரோடுமுந்த தேவன் அவர். அவருடைய இரட்சிப்பை பெற்றுக்கொள்ளுங்கள். துக்கம் உங்கள் வாழ்வில் பெருகும்பொழுது இயேசுவிடமாக வந்து அவரைப் பற்றி பிடித்துக் கொள்ளுங்கள். அவர் உங்களுக்கு இளைப்பாறுதல் தருவார்.

யவீரு ஆண்டவரிடம் வந்த பின்பு என்ன செய்கின்றான்?

2. உங்கள் பாரத்தை விசுவாசத்துடன் ஆண்டவரிடம் சொல்லவேண்டும்.

“என் குமாரத்தி மரண அவஸ்தைப்படுகிறாள் (தன் பிரச்சனையை உள்ளபடி இயேசுவிடம் கூறுகின்றான்), அவள் ஆரோக்கியம் அடையும்படிக்கு நீர் வந்து, அவள் மேல் உமது கைகளை வையும் (விசுவாசம்), அப்பொழுது பிழைப்பாள் (விசுவாசத்தினால் பிழைக்கின்ற மகளை அவன் காண்கின்றான்)” – மாற்கு 5:23

ஆண்டவரிடம் வந்ததோடு நின்றுவிடாமல் யவீரு ஆண்டவருடைய பாதத்தில் விழுந்து தன் விண்ணப்பங்களை அவர் சமூகத்தில் வைக்கின்றான். அது மாத்திரமல்ல விசுவாசத்தோடு கூட ஆண்டவரின் சமூகத்தில் விண்ணப்பம் பண்ணுகின்றான். வேதம் யாக்கோபு 5:15-ல் “... விசுவாசமுள்ள ஜெபம் பிணியாளியை இரட்சிக்கும்; கர்த்தர் அவனை எழுப்புவார்...” என்று சொல்கின்றது.

நீங்கள் ஆண்டவருடைய இரட்சிப்பை பெற்று அவரண்டை வந்தபின்பு உங்கள் பாரங்களை, வேதனைகளை, துக்கங்களை விசுவாசம் நிறைந்த மனதோடு அவர் முன்பதாக அவர் பாதத்தில் வைக்க வேண்டும். இயேசு என் வாழ்வில் அற்புதம் செய்வார்; இயேசுவை நான் நம்பியிருக்கிறபடியால் நான் வெட்கப்படுவதில்லை; இயேசு என் துக்க நாட்களை முடிவுக்குக் கொண்டு வருவார்; என்கின்ற விசுவாசம் உங்களுக்குள் காணப்பட வேண்டும்.

கிறிஸ்துவ வாழ்க்கையில் ஜெபமும் முக்கியம்; விசுவாசமும் முக்கியம். துக்கம் உங்களை நெருக்குவதினால் ஜெபிப்பதை நிறுத்தி விடாதீர்கள். ஜெபிப்பதை நிறுத்திவிட்டால் உங்களுக்கு ஒரு நன்மையும் கிடைக்கப்போவதில்லை என்பதை நீங்கள் நன்கு அறிந்துக்கொள்ள வேண்டும்.

சங்கீதம் 91:14,15 இவ்விதமாக சொல்கின்றது:

“அவன் என்னிடத்தில் வாஞ்சையாயிருக்கிறபடியால் அவனை விடுவிப்பேன்; என் நாமத்தை அவன் அறிந்திருக்கிறபடியால் அவனை உயர்ந்த அடைக்கலத்தில் வைப்பேன்.”

“அவன் என்னை நோக்கிக் கூப்பிடுவான், நான் அவனுக்கு மறு உத்தரவு அருளிச்செய்வேன்; ஆபத்தில் நானே அவனோடிருந்து, அவனைத் தப்பிவித்து, அவனைக் கனப்படுத்துவேன்.”

நீங்கள் ஆண்டவரிடத்தில் இருந்து அற்புதம் பெற்றுக்கொள்ள வேண்டுமென்றால் அவரை நோக்கி கூப்பிட வேண்டும். ஜெபத்திற்கு பதில் கிடைக்க வேண்டுமென்றால் முதலாவது ஜெபிக்க வேண்டும்.

விசுவாசத்தோடு ஆண்டவரிடத்தில் மன்றாடுங்கள். உங்கள் துக்கம் யாவற்றையும் இயேசுகிறிஸ்து அகற்றுவார்.

யவீரு ஆண்டவருடைய பாதத்தில் விசுவாசத்தோடு தன் பாரத்தை ஊற்றினபொழுது உடனே அற்புதம் நடைபெறுகின்றதா?

3. விசுவாசத்தில் நிலைத்திருக்க வேண்டும்.

யவீரு ஆண்டவரிடமாக ஓடிவந்து அவரிடத்தில் தன் விண்ணப்பத்தை வைக்கின்றான். தன் மகளின் மரண அவஸ்தையை இயேசு சுகமாக்குவார் என்று அவர் மீது விசுவாசம் வைக்கின்றான். ஆனால் என்ன நடக்கின்றது?

மாற்கு 5:35-ல் யவீருவின் வீட்டிலிருந்து சிலர் வந்து உம் குமாரத்தி மரித்துப் போனாள் என்ற மிகவும் துக்கமான செய்தியை அவனுக்கு அறிவிக்கின்றார்கள் என்று நாம் வாசிக்கின்றோம்.

பிரியமானவர்களே, விசுவாசம் நிறைந்த ஜெபத்தை ஏறெடுத்த ஒருவனுடைய வாழ்க்கையில் வரும் சோதனையை பாருங்கள். தன் மகள் மரணமடையாதபடி இயேசு வந்து சுகமாக்குவார் என்று விசுவாசத்தோடு ஆண்டவரிடம் வருகின்றான். ஆனால் தன் மகள் மரித்துவிட்டாள் என்ற செய்தியையே பெறுகின்றான். இனி தன் வாழ்வில் எதுவுமேயில்லை என்பதான ஓர் நிலைமைக்குள் அவன் தள்ளப்பட்டான்.

நம்மில் அநேகர் இயேசுவிடம் வந்து ஜெபித்துவிட்டால் உடனே அற்புதம் நடந்துவிட வேண்டும் என்று எதிர்பார்க்கின்றோம். அற்புதம் உடனே நடைபெறாவிட்டால் ஆண்டவரை குறைகூறிக்கொண்டு பின்வாங்கி விடுகின்றோம். அது முற்றிலும் தவறு என்பதை புரிந்துகொள்ளுங்கள். சில நேரங்களில் நீங்கள் ஜெபிக்க ஜெபிக்க பிரச்சனை பெரிதாகவே ஆகிக்கொண்டிருக்கலாம். நீங்கள் செய்ய வேண்டியதெல்லாம் விசுவாசத்தில் நிலைத்திருக்க வேண்டும் என்பதே.

இயேசு யவீருவைப் பார்த்து, “பயப்படாதே, விசுவாசமுள்ளவனாயிரு” என்று கூறுகின்றார் (மாற்கு 5:36). விசுவாசத்தில் தொடர்ந்து நிலைத்து நிற்கும்படி யவீருவை இயேசு அறிவுறுத்துகின்றார்.

இங்கே மற்றுமொரு காரியத்தை நீங்கள் அறிந்து கொள்ள வேண்டும். தன் மகள் மரித்துவிட்டாள் என்ற மிக கொடியதான துக்க காரியம் நிகழும்பொழுது, யவீரு இயேசுவோடுகூட இருக்கின்றான். அதுவே அவன் மகள் மரித்துப்போன நேரத்தில் யவீரு அவனுடைய மகளோடு இருந்திருப்பான் என்றால், அவனால் அழுது புலம்புவதை தவிர வேறு ஒன்றுமே செய்திருக்க முடியாது. ஆனால் அவன் இயேசுவோடுகூட இருக்க முடிவு செய்து அந்த துக்கமான நிகழ்வு நடக்கின்ற வேளையில் இயேசுவோடு இருப்பதினால் அவன் வாழ்வில் அற்புதம் நடக்கின்றது. இயேசுவோடு இருப்பது மாத்திரமல்ல, தன் விசுவாசத்தில் நிலைத்து நிற்கின்றான். பிரச்சனை பெரிதானபொழுதும் அவன் முறுமுறுக்காமல் தம்மோடு விசுவாசத்தில் நிலைத்து நிற்பதை இயேசு பார்க்கின்றார். அவனுடைய வாழ்வில் அற்புதம் செய்து அவனுடைய மகளை இயேசு உயிர் பெறச் செய்கின்றார் (மாற்கு 5:41,42).

யவீருவின் துக்க நாட்கள் முடிவுக்கு வருகின்றது. சூழ்நிலை கீழாய் மாறின வேளையிலும் இயேசுகிறிஸ்து அவன் வாழ்வில் மாறாதவராய் காணப்படுகின்றார்.

எனக்கருமையான தேவனுடைய பிள்ளைகளே, உங்கள் வாழ்க்கையில் துக்கம் வரும்பொழுது நீங்கள் இயேசுவுடன் இருக்கிறவர்களாக காணப்படுகின்றீர்களா? ஆண்டவரிடம் வந்த பின்பும் பிரச்சனை மாறாதபடி அதிகமாகும் வேளையில் முறுமுறுக்காமல் விசுவாசத்தில் நிலைத்து நிற்கிறீர்களா? உங்களை நீங்களே இன்று ஆராய்ந்து பாருங்கள்.

உங்கள் வாழ்க்கையில் நீங்கள் அடிக்கடி துக்கத்தினால் சோர்ந்து போவதற்கு ஒரே காரணம் என்ன தெரியுமா? நீங்கள் சூழ்நிலைகளை பார்க்கிறீர்கள்; உங்கள் துக்கத்தை பார்க்கிறீர்கள்; உங்கள் பிரச்சனைகளை பார்க்கிறீர்கள்; இயேசு கிறிஸ்துவை பார்ப்பதை விட்டுவிடுகின்றீர்கள்.

உங்கள் வாழ்க்கையின் துக்க நாட்கள் முடிவுக்கு வரவேண்டுமென்றால் இயேசுவை நோக்கிப் பாருங்கள். யவீரு சூழ்நிலைகளை காணாதபடி இயேசுவை மட்டும் நோக்கி பார்த்ததால் அற்புதத்தை பெற்றுக் கொள்கின்றான்.

சங்கீதக்காரன் இவ்விதமாக சங்கீதம் 121:1,2-ல் கூறுகின்றான் : “எனக்கு ஒத்தாசை வரும் பர்வதங்களுக்கு நேராக என் கண்களை ஏறெடுக்கிறேன். வானத்தையும் பூமியையும் உண்டாக்கின கர்த்தரிடத்திலிருந்து எனக்கு ஒத்தாசை வரும்.”

அதுமாத்திரமல்ல “இதோ, வேலைக்காரரின் கண்கள் தங்கள் எஜமான்களின் கையை நோக்கியிருக்குமாப் போலவும், வேலைக்காரியின் கண்கள் தன் எஜமாட்டியின் கையை நோக்கியிருக்குமாப் போலவும், எங்கள் தேவனாகிய கர்த்தர் எங்களுக்கு இரக்கஞ்செய்யும் வரைக்கும், எங்கள் கண்கள் அவரை நோக்கியிருக்கிறது.” என்று சங்கீதம் 123:2-ல் கூறுகின்றான்.

உங்கள் வாழ்க்கையிலும் நீங்கள் அற்புதத்தை, இரக்கத்தை பெற்றுக்கொள்ளும்படி இயேசு கிறிஸ்துவின் மீது உங்கள் கண்களை வையுங்கள். சூழ்நிலைகளை நோக்காதிருங்கள். இயேசு கிறிஸ்துவின் வல்லமையை நோக்குங்கள். இயேசுகிறிஸ்து உங்கள் வாழ்வில் தந்த வாக்குத்தத்தத்தை நோக்குங்கள். இயேசு கிறிஸ்து கடந்த காலங்களில் உங்கள் வாழ்வில் செய்த அற்புதத்தை நோக்குங்கள். உங்கள் விசுவாசம் வர்த்திக்கப்படும். நீங்கள் இயேசுவை நோக்கி விசுவாசத்தோடு காத்திருக்கும்பொழுது நிச்சயமாக அவர் உங்கள் மீது மனதுருகுவார். “என் பிள்ளைக்கு என்னைத்தவிர யாருமேயில்லையே! எனக்காகத்தானே அவன்(ள்) காத்திருக்கின்றான்(ள்) ; நான் உதவி செய்யாவிட்டால் அவனு(ளு)க்கு வேறு யாரால் உதவி செய்ய முடியும்” என்று சொல்லி உங்கள் வாழ்வினுள் ஓடி வருவார். உங்கள் வாழ்க்கையில் அற்புதம் செய்வார். உங்கள் துக்க நாட்கள் முடிந்து போகும். நீங்கள் மகிழ்ந்திருப்பீர்கள்.

அத்தியாயம் நான்கு நீ இழந்துப்போனதைத் திரும்பப் பெறுவாய்

உங்கள் வாழ்க்கையில் வந்த உபத்திரவங்களின் நிமித்தம் நீங்கள் அநேக காரியங்களை இழந்து போயிருக்கலாம். சோதனையின் பாதையில் கடந்து சென்றதினிமித்தம் அநேக ஆசீர்வாதங்களை நீங்கள் இழந்திருக்கலாம். ஆண்டவர் உங்கள் வாழ்வில் இடைப்பட்டு உபத்திரவங்களிலிருந்தும் சோதனையினின்றும் உங்களை விடுவித்திருக்கலாம். ஆனாலும் உபத்திரவத்தின் நாட்களில் நான் இழந்து போன ஆசீர்வாதங்களை எப்படி பெற்றுக்கொள்வேன் என்று நீங்கள் அங்கலாய்த்து தவிக்கலாம்.

தேவனுடைய பிரியமானவர்களே, நீங்கள் யோபுவின் வாழ்க்கையை கவனித்துப் பாருங்கள். யோபு ஐசுவரியவானாய் மிகுந்த ஆஸ்திகளோடுங்கூட வாழ்ந்து வருகின்றான். ஆண்டவர் அவனுக்கு பிள்ளை செல்வங்களை தந்தும் ஆசீர்வதித்தார். ஓர் குறிப்பிட்ட நாளில் யோபுவை உபத்திரவத்தின் பாதையில் நடத்த சத்துரு தேவனிடத்திலிருந்து அனுமதி பெறுகின்றான். ஒரே நாளில் யோபு அனைத்து ஐசுவரியத்தையும் தன் பிள்ளைகளையும் இழக்கின்றான். கொடிய நோயினாலும் பீடிக்கப்படுகின்றான். அவனுடைய நண்பர்கள் அவனுக்கு விரோதமாய் பேசுகின்றார்கள். மிகவும் கொடிதான ஓர் வேதனையின் பள்ளத்தாக்கினுள் யோபு செல்கின்றான். உபத்திரவத்திலே யோபு சாகும்படிக்கு தேவன் விடவில்லை. யோபுவின் வாழ்வில் தேவன் இடைபடுகின்றார். யோபுவின் துக்க நாட்களை தேவன் முடிவுக்கு கொண்டு வருகின்றார். யோபுவின் துக்க நாட்கள் முடிந்து விட்டது.

ஆனால் அந்த உபத்திரவத்தினிமித்தம் அவன் இழந்துபோன காரியங்களை தேவன் அவனுக்கு கொடுத்தாரா?

வேதம் இவ்விதமாக சொல்கின்றது :

“... யோபுக்கு முன் இருந்த எல்லாவற்றைப் பார்க்கிலும் இரண்டத்தனையாய்க் கர்த்தர் அவனுக்குத் தந்தருளினார்”

“கர்த்தர் யோபின் முன்னிலைமையைப் பார்க்கிலும் அவன் பின்னிலைமையை ஆசீர்வதித்தார்.” – யோபு 42:10,12.

ஆண்டவர் யோபுவின் துக்க நாட்களை முடிவுக்கு கொண்டு வந்ததோடு மாத்திரம் நின்றுவிடவில்லை. அவன் இழந்த சகலத்தையும் அவனுக்கு இரண்டத்தனையாய் கிடைக்கும்படி தேவன் செய்கின்றார். யோபுவின் முன்னிலைமையைப் பார்க்கிலும் தேவன் அவன் பின்னிலைமையை நிறைவாய் ஆசீர்வதித்தார்.

எனக்கருமையான தேவனுடைய பிள்ளைகளே, உங்களுடைய துக்க நாட்களை முடிவுக்கு கொண்டு வருகின்ற தேவன் அதோடு நின்று விடமாட்டார். நீங்கள் சோதனையையும், உபத்திரவத்தையும் பொறுமையாக சகித்தீர்களென்றால் நீங்கள் இழந்துபோன யாவற்றையும் திரும்பப் பெறும்படி ஆண்டவர் உங்களுக்கு அருள் புரிவார்.

என்னுடைய உபத்திரவத்தின் நிமித்தம் நான் மிகுந்த சிறுமைக்குள்ளாக்கப்பட்டிருக்கின்றேனே என்று கதறுகின்றீர்களா? என் வாழ்வில் வந்த சோதனையினிமித்தம் நான் அநேக ஆசீர்வாதங்களை இழந்து விட்டேனே என்று தவிக்கின்றீர்களோ? உங்கள் வாழ்வின் ஆசீர்வாதங்களை இழந்து நிற்கதியாய் நிற்கின்றீர்களா?

உங்களைப் பார்த்து இன்று ஆண்டவர் வாக்குப் பண்ணுகின்றார். “நீங்கள் சகலத்தையும் திருப்பிக்கொள்வீர்கள்.”

I சாமுவேல் 30:8 இவ்விதமாக சொல்கின்றது :

தாவீது கர்த்தரை நோக்கி : நான் அந்தத் தண்டைப் பின்தொடரவேண்டுமா? அதைப் பிடிப்பேனோ? என்று கேட்டான். அதற்கு அவர் : அதைப் பின் தொடர் அதை நீ பிடித்து, “சகலத்தையும் திருப்பிக்கொள்வாய்” என்றார்.

உபத்திரவத்தினால் ஆசீர்வாதங்களையும், நிம்மதியையும் இழந்துபோன உங்களைப் பார்த்து ஆண்டவர் சொல்கின்றார் :

“என் மகனே(ளே), நீ நிச்சயமாக சத்துருவை மேற்கொண்டு நீ இழந்துபோன சகலத்தையும் திருப்பிக்கொள்வாய்.”

தேவனுடைய பிள்ளைகளே, நீங்கள் ஒன்றுக்குங் கலங்கத் தேவையில்லை. நீங்கள் சரீரபெலனை இழந்திருக்கலாம்; சத்துரு உங்கள் பொருளாதார வசதிகளை எடுத்துக்கொண்டு போயிருக்கலாம்; உங்கள் வாழ்வின் சந்தோஷத்தை நீங்கள் முற்றிலுமாய் இழந்திருக்கலாம்; ஜெபவாழ்க்கையை, பரிசுத்த நடத்தையை நீங்கள் தொலைத்திருக்கலாம்; இதுவரை உங்கள் வாழ்வில் சத்துரு உங்களை மேற்கொண்டிருக்கலாம். இப்படிப்பட்ட ஆசீர்வாதங்களை இழந்து தவிக்கின்ற உங்களைப் பார்த்து ஆண்டவர் :

“இனி நீ சத்துருவை மேற்கொள்ளுவாய். உன் தோல்வியின் காலம் முடிந்துவிட்டது. நீ சத்துருவை மேற்கொண்டு ஜெயம் பெறுவாய். ஜெயம் பெற்று இழந்த அனைத்தையும் நீ திரும்ப பெற்றுக்கொள்வாய்” என்று உங்களுக்கு வாக்குப் பண்ணுகின்றார்.

பாவ சோதனையில் நீங்கள் சிக்கி, அந்த சோதனையில் தோற்று அதிநிமித்தம் உங்கள் வாழ்வின் நன்மைகளை இழந்து தவித்துக்கொண்டிருக்கலாம். இன்று நீங்கள் மனந்திரும்பி ஆண்டவரிடம் சேர்வீர்களென்றால் நீங்கள் இழந்துபோன எல்லா ஆவிக்குரிய ஆசீர்வாதங்களையும், உலகப்பிரகாரமான நன்மைகளையும் திரும்ப தந்து உங்களை ஆண்டவர் ஆசிர்வதிப்பார்.

தேவனுடைய பிள்ளைகளே; உங்கள் கண்ணீரை துடைக்கின்ற தேவன் உங்களுக்கு உண்டு. அவர் உங்கள் கண்ணீரை துடைத்து துக்கத்தை சந்தோஷமாக மாற்றுவார். மாத்திரமல்ல உங்கள் துக்க நாட்களை முடிவுக்கு கொண்டு வந்து நீங்கள் இழந்துபோன சகலத்தையும் திரும்பப் பெறும்படி ஆண்டவர் அருள்புரிவார். உங்கள் தேவன் உங்கள் மீது மனதுருகுகிற தேவன். உங்களை அவர் ஒருபொழுதும் கைவிடவேமாட்டார்.

நீ சகலத்தையும் திருப்பிக்கொள்வாய் என்ற வாக்குத்தத்ததை தாவீது எந்த நிலைமையில் இருக்கும்பொழுது ஆண்டவர் கூறினார் என்பதை நாம் அறிய வேண்டுமென்றால் I சாமுவேல் 27-30ம் அதிகாரங்களை நாம் வாசிக்க வேண்டும்.

தாவீதின் வாழ்க்கையில் என்ன நடக்கின்றது?

சவுலுக்கு பயந்து தாவீது பெலிஸ்தர் தேசத்திலுள்ள சிக்லாக் என்னும் ஊரிலே வாசம் பண்ணுகின்றான். ஓர் குறிப்பிட்ட நாளிலே பெலிஸ்தர்

இஸ்ரவேலரோடு யுத்தம் பண்ண கூடிவந்தார்கள். அப்பொழுது தாவீதும் ஆகிஸ் என்கிற ராஜாவோடு கூட செல்கின்றான். ஆனால் பெலிஸ்தரின் மற்ற ராஜாக்கள் தாவீதை நிராகரித்தபடியால் தாவீதும் அவனோடிருந்தவர்களும் சிக்லாக்கிற்கு திரும்புகின்றனர்.

மூன்றாம் நாளிலே அவர்கள் சிக்லாக்கிற்கு வந்து சேர்ந்த பொழுது, அமலேக்கியர் சிக்லாக்கை தீக்கிரையாக்கி அதை கொள்ளையடித்ததை கண்டு பெலனில்லாத மட்டும் தாவீதும் அவனோடிருந்தவர்களும் அழுதார்கள்.

அப்படிப்பட்ட ஓர் நிலைமையில் தாவீது இருக்கும்போது தான் தேவனாகிய கர்த்தர் அவனோடுகூட இடைப்பட்டு நீ சகலத்தையும் திருப்பிக்கொள்வாய் என்று வாக்குப் பண்ணுகின்றார்.

இன்றும்கூட நீங்கள் இப்படிப்பட்ட நிலைமையில் கடந்து சென்று கொண்டிருக்கலாம். உங்கள் வாழ்வின் சமாதானத்தை, சந்தோஷத்தை, ஆசீர்வாதங்களை சத்துரு கொள்ளையடித்து போயிருக்கலாம். பெலனில்லாத மட்டும் நீங்கள் அழுது கொண்டிருக்கலாம். கலங்காதீர்கள் நீங்கள் சகலத்தையும் திருப்பிக் கொள்வீர்கள்.

தாவீதும் அவனோடிருந்தவர்களும் திரும்பி சிக்லாக்கிற்கு வருகின்ற அந்த மூன்று நாள் பிரயாணத்திலே எவ்வளவு எதிர்பார்ப்போடு வந்திருப்பார்கள்! “நான் என் தேசத்திற்கு திரும்பி போகின்றேன்; என் குடும்பத்தினரை காண்பேன் என்கின்ற சந்தோஷமான எதிர்பார்ப்புகளோடு ஒவ்வொருவரும் வந்திருப்பார்கள். எதிர்பார்ப்போடு வருகின்ற அவர்களுக்கு மிகுந்த ஏமாற்றமே கிடைக்கின்றது.

நீங்களும் உங்கள் வாழ்க்கையிலே ஆசீர்வாதங்களை எதிர்பார்த்து கடந்து வந்த வேளையிலெல்லாம் உங்களுக்கு ஏமாற்றமே கிடைத்திருக்கலாம். கலங்காதிருங்கள். உங்கள் ஏமாற்றத்திற்கு முடிவு கட்ட தேவன் ஆயத்தமாகிவிட்டார்.

வேதம் I சாமுவேல் 30:19ல் இவ்விதமாக சொல்கின்றது:

“... ஒன்றும் குறைவுபடாமல் எல்லாவற்றையும் தாவீது திருப்பிக்கொண்டான்.”

எனக்குப் பிரியமானவர்களே, உங்கள் வாழ்விலும் நீங்கள் ஒன்றுக்குங் குறைவுபடாமல் எல்லாவற்றையும் திருப்பிக் கொள்வீர்கள். தாவீதின் வாழ்வில் அற்புதம் செய்த ஆண்டவர் உங்கள் வாழ்விலும் இன்று அந்த அற்புதத்தை செய்வார்.

உலகப்பிரகாரமான வாழ்வில் மாத்திரம் அல்ல. ஆவிக்குரிய வாழ்விலும் நீங்கள் இழந்துபோனதை கர்த்தர் திரும்பத் தருவார். நீங்கள் பாவத்தினுள் வீழ்ந்து பின்மாற்றத்திற்குள் கடந்துச் சென்றிருக்கலாம். அதினிமித்தம் அநேக ஆவிக்குரிய நன்மைகளை, அபிஷேகத்தை நீங்கள் இழந்திருக்கலாம். நீங்கள் கவலைப்படத்தேவையில்லை. நீங்கள் இழந்ததை கர்த்தர் திரும்பத் தருவார். இது எப்படி சாத்தியமாகும் என்று நீங்கள் கேட்கலாம்? மீண்டும் நம் கவனத்தை சிக்லாக் சம்பவத்திற்கு திருப்புவோம்.

தாவீது சிக்லாக்கில் வாசம் பண்ணுகின்றான். அவனுக்கு சொந்தமான ஆசீர்வாதங்களும் அங்கு இருக்கின்றது. ஒரு குறிப்பிட்ட நாளில் ஆண்டவருடைய ஆலோசனையை அவன் கேட்காமல் சிக்லாக்கை விட்டு வேறு ஒரு இடத்திற்கு (ஆப்பெக்) செல்கின்றான். அங்கு தான் சென்று திரும்பி வருவதால் என்ன நடந்துவிடப் போகின்றது என்று தாவீது நினைத்திருக்கலாம். எதை நினைத்து அவன் ஆப்பெக்கிற்கு சென்றானோ அது நிறைவேறவில்லை. மீண்டும் அவன் சிக்லாக்கிற்கு திரும்பி வருகின்ற வேளையில் எல்லா ஆசீர்வாதங்களும் கொள்ளையடிக்கப்பட்டு தூக்கி செல்லப்பட்டன. பரிதாபமான ஓர் நிலைமைக்குள் தாவீது தள்ளப்படுகின்றான்.

நீங்களும் கூட ஆவிக்குரிய நிலைமையில் ஆண்டவருடன் இணைந்து ஆசீர்வாதமான ஓர் இடத்திலே இருந்திருக்கலாம். திடீரென்று உங்கள் கவனம் வேறு திசையில் சென்றதால், நீங்கள் தேவனைவிட்டு வேறு ஒரு பாவ இடத்திற்கு கடந்து சென்றிருக்கலாம். இந்த சின்ன காரியத்தை நான் செய்வதினால் என்ன நடந்துவிடப் போகின்றது என்று நீங்கள் எண்ணியிருக்கலாம். சில நாட்களில் பாவத்திலிருந்து திரும்பி மீண்டும் நீங்கள் முன் இருந்த இடத்திற்கு வந்து பார்த்தால், உங்களுடைய எல்லா ஆசீர்வாதங்களையும் சத்துரு கொள்ளையடித்துச் சென்றிருக்கலாம். அதினிமித்தம் இன்று நீங்கள் ஆவிக்குரிய வாழ்வில் வெறுமையான ஓர் நிலைமைக்குள் வந்திருக்கலாம். அதினிமித்தம் கலங்கித் தவித்துக் கொண்டிருக்கலாம். உங்களைப் பார்த்து ஆண்டவர் சொல்கின்றார். “ நீ இழந்த சகல ஆவிக்குரிய ஆசீர்வாதங்களையும் திரும்பப் பெற்றுக் கொள்வாய்.”

இந்த சிக்லாக் சம்பவத்திலிருந்து நாம் மூன்று முக்கியமான காரியங்களை அறிந்து கொள்ளலாம்.

1. தாவீது செய்த தவறான காரியங்கள் என்ன?

சிக்லாக்கிலே தாவீதின் பரிதாப நிலைமைக்கு அவன் செய்த இரண்டு தவறுகள் காரணம். அவைகள் என்ன?

அ) தேவ ஆலோசனையை கேட்காமல் சென்றது

தாவீது தன்னுடைய வாழ்க்கையின் அநேக காலக்கட்டத்திலே ஆண்டவருடைய ஆலோசனையை கேட்டு செய்வதையே வழக்கமாக வைத்திருந்தான். அதினிமித்தமே அநேக காரியங்களில் ஜெயமும் பெற்றான். ஆனால் சிக்லாக்கை விட்டு பெலிஸ்தரோடு ஆப்பெக் செல்வதற்கு தேவனுடைய ஆலோசனையை அவன் கேட்கவில்லை; அதற்காக காத்திருக்கவுமில்லை. தன் சுயமுடிவின்படியே தாவீது கடந்துச் செல்கின்றான்.

தேவனுடைய பிள்ளைகளே, உங்களுடைய வாழ்க்கையிலே நீங்கள் ஆண்டவருடைய ஆலோசனையைக் கேட்காதபடி உங்கள் சுயமுடிவினால் காரியங்களை நடப்பிப்பீர்களென்றால் சடிதியாய் ஒரு நாளில் ஆபத்தான நிலைமைக்குள் தள்ளப்படுவீர்கள். தங்கள் சுயசித்தத்திற்கு உட்பட்டு ஆசீர்வாதத்தை இழந்தோர் அநேகர். எனவே, நீங்கள் எந்த காரியத்தைச் செய்ய நினைத்தாலும், அது வியாபாரம் சம்பந்தமான காரியமாயிருந்தாலும்; குடும்பம் சம்பந்தமான காரியமாயிருந்தாலும்; எதுவாகயிருந்தாலும் முதலாவது தேவனுடைய ஆலோசனையைக் கேளுங்கள்.

சங்கீதம் 32:8ல் ஆண்டவர் இவ்விதமாக சொல்கின்றார்:

“நான் உனக்குப் போதித்து, நீ நடக்கவேண்டிய வழியை உனக்குக் காட்டுவேன்; உன்மேல் என் கண்ணை வைத்து, உனக்கு ஆலோசனைச் சொல்லுவேன்.”

தேவனுடைய ஆலோசனையை கேட்டு அதின்படி நீங்கள் நடப்பீர்களென்றால், ஆசீர்வாதமாயிருப்பீர்கள். உங்கள் வாழ்க்கை ஆசீர்வதிக்கப்பட்டிருக்கும்.

ஆ) சிக்லாக்கிலே இருந்த ஆசீர்வாதங்களுக்கு தாவீது எந்த பாதுகாப்பையும் ஏற்படுத்தவில்லை.

தாவீது செய்த இரண்டாவது தவறு என்னவென்றால், தான் சிக்லாக்கைவிட்டு கடந்து செல்கின்ற வேளையில், அங்கிருக்கும் அவனுடைய குடும்பத்தாருக்கும் அவனோடு கூட இருந்தவர்களின் ஆசீர்வாதத்திற்கும் அவன் எந்த பாதுகாப்பையும் ஏற்படுத்தாமல் செல்கின்றான்.

தேவனுடைய பிள்ளைகளே, தேவனுடைய பாதுகாப்பு இல்லாத இடத்தில் சத்துரு எளிதாக புகுந்துவிடுவான். ஜெபமே நம் வாழ்வின் அனைத்துக் காரியங்களுக்கும், நமக்கும் பாதுகாப்பளிக்கும் (Prayer alone gives you protection) என்பதை நினைவிற்கொள்ளுங்கள். உங்கள் குடும்பத்தில் சத்துரு உட்புகுந்து ஆசீர்வாதத்தை கொள்ளையடித்து சென்றுவிடாமல் இருக்க; வியாதி அல்லது விபத்து உங்களை நெருங்காமலிருக்க; குடும்ப ஜெபம் மிக அவசியம்.

ஒரு குறிப்பிட்ட தேவனுடைய ஊழியக்காரர் ஒரு நாள் அசுத்த ஆவி பிடித்திருந்த பெண்ணிற்கு ஜெபித்தாராம். உடனே அந்த அசுத்த ஆவி, “நான் இவளை விட்டு போக வேண்டுமென்றால் நேராக உன் பெண்ணின் உடலுக்குள்ள்தான் செல்வேன்; அது உனக்கு சம்மதமா?” என்று கேட்டதாம். அதற்கு அந்த ஊழியர், “முதலாவது இவளைவிட்டுச் செல்; முடிந்தால் என் பெண்ணைத் தொட்டுப் பார்” என்றுச் சொன்னாராம். அவர் ஜெபித்த பெண்ணை விட்டு கடந்துச் சென்ற அசுத்த ஆவி கொஞ்ச நேரத்தில் அலறியடித்து திரும்பி வந்து, “உன் பெண்ணின் வீட்டைச் சுற்றிலும், அவளின் குடும்பத்தாரைச் சுற்றியும் தேவனுடைய அக்கினி நெருப்பு எரிந்துக்கொண்டிருக்கின்றது. என்னால் அங்கு செல்ல முடியாது” என்று சொல்லிவிட்டு போனதாம். அதற்கு என்ன காரணமென்றால் அந்த ஊழியரின் ஜெப வாழ்க்கை மற்றும் அந்த ஊழியருடைய குடும்பத்தாரின் ஜெபம். அதுவே ஆண்டவர் அவர்களைச் சுற்றி அக்கினி மதிலாய் இருக்கும்படி செய்கின்றது.

உங்கள் வாழ்வின் உலகப் பிரகாரமான காரியங்களையும், ஆவிக்குரிய காரியங்களையும் ஆண்டவருடைய பாதுகாப்பின் கரங்களில் ஜெபத்தில் அர்ப்பணியுங்கள். நீங்கள் பாதுகாக்கப்படுவீர்கள்.

2. தேவனின் குணாதிசயங்கள் என்ன?

அந்த சிகலாக் சம்பவத்திலிருந்து நம் தேவனின் மூன்று முக்கிய குணாதிசயங்களை நாம் அறிந்து கொள்ளலாம். அவைகள் என்ன?

அ) காரியங்களை அறிந்திருக்கின்ற தேவன்

தாவீதும் அவனோடிருந்தவர்களும் தங்களுக்கு பெலனில்லாத மட்டும் அழுதபொழுது ஆண்டவர் அந்த அழுகையின் சத்தத்தை கேட்காமலில்லை. அது மாத்திரமல்ல அந்த நாட்களில் நடந்த எல்லா காரியங்களையும் ஆண்டவர் அறிந்திருந்தார். அதினால்தானே I சாமுவேல் 30:8ல் தாவீது கர்த்தரை நோக்கி, “நான் அந்தத் தண்டைப் பின்தொடரவேண்டுமா? அதைப் பிடிப்பேனோ?” என்று

கேட்டதற்கு, ஆண்டவர் நீ எதைப் பற்றி பேசுகின்றாய் என்று கேட்கவில்லை. ஏனென்றால் அவர் காரியங்களை அறிந்திருக்கிற தேவன். அவருக்கு மறைவானது ஒன்றுமில்லை.

நீங்கள் உங்கள் வாழ்வில் உபத்திரவமான நிலைமைக்குள் கடந்துசெல்லும்பொழுது இயேசுவுக்கு என் காரியங்கள் எல்லாம் விளங்குமா? அவர் பார்த்துக்கொண்டுதான் இருக்கின்றாரா? என்று அவிசவாசமாக எண்ணாதிருங்கள். உங்கள் வாழ்வின் காரியங்கள் யாவையும் அறிந்திருக்கின்ற தேவன் அவர்.

ஆ) குற்றப்படுத்தாத அன்பின் தேவன்

I சாமுவேல் 30:8ல் நாம் பார்த்தோமானால் தாவீது ஆண்டவரிடத்தில் விசாரித்த வேளையில் ஆண்டவர் தாவீதை குற்றப்படுத்தி பேசிக் கொண்டிருக்கவில்லை. தாவீது ஆண்டவருடைய ஆலோசனையை கேட்காதபடிதான் சிக்லாக்கை விட்டு வெளியேறுகின்றான். அதினிமித்தமே யாவற்றையும் இழக்கின்றான். ஆனால் ஆண்டவரோ அதைக்குறித்து அவனை குற்றப்படுத்தவே இல்லை. அதுமாத்திரமல்ல அவன் ஜெபத்திற்கு உடனே பதில் தருகின்றார். ஏனென்றால் அவர் குற்றப்படுத்தாத அன்பின் தேவன்.

உங்கள் வாழ்வில் நீங்கள் செய்த தவறுகளின் நிமித்தம் நீங்கள் யாவற்றையும் இழந்திருந்தாலும் குற்ற உணர்வினால் தவித்து கலங்காதீர்கள், குற்ற உணர்வினால் தவித்து உங்களை நீங்களே குற்றப்படுத்திக் கொள்வதினால் ஒரு பிரயோஜனமும் கிடையாது. எனவே திறந்த இருதயத்தோடே ஆண்டவரிடம் வந்து உங்கள் தவறுகளை அறிக்கை செய்து அவரிடம் ஆலோசனை கேளுங்கள். அவர் ஒருபோதும் உங்களை புறம்பே தள்ளாத தேவன். உங்களுக்கு தம்முடைய ஆலோசனையை தந்து தமது பாதையில் நடத்தி வெற்றி சிறக்கப் பண்ணுவார்.

இ) தீமையை நன்மையாக மாற்றுகின்ற தேவன்

தாவீதின் வாழ்க்கையில் தீமையான காரியத்தைக் கொண்டு வந்து சத்துரு அவனுடைய காரியங்கள் யாவையும் கொள்ளையடித்துச் செல்கின்றான். ஆனால் தேவனோ அந்த தீமையை நன்மையாக மாற்றி தாவீது ஒன்றும் குறைவுபடாமல் எல்லாவற்றையும் திருப்பிக் கொள்ளும்படி செய்தது மாத்திரமல்ல அமலேக்கியரின் கொள்ளைப் பொருட்களையும் அவன் எடுத்துக்கொண்டுவரும்படி செய்கின்றார். இது தாவீதின் கொள்ளை என்று சொல்லத்தக்கதாக அவன் வாழ்வின் தீமையான காரியத்தை தேவன் நன்மையாக மாற்றுகின்றார்.

உங்கள் வாழ்விலும் சத்துரு கொண்டு வருகின்ற தீமையான காரியங்களை தேவன் உங்களுக்கு நன்மையாக மாற்றுவார். எப்படி யோபு அவன் உபத்திரவக் காலத்திலிருந்து ஆண்டவர் அவனை இரட்சித்து காப்பாற்றும்பொழுது இரண்டத்தனையாய் பெற்றுக்கொண்டானோ, அதுபோல நீங்களும் தேவனாலே நன்மையான ஆசிர்வாதம் பெற்றுக்கொள்வீர்கள். எனவே ஒருபோதும் சோர்ந்து போகாதிருங்கள்.

3. தாவீது செய்த சரியான காரியங்கள் என்ன?

இழந்த காரியங்கள் யாவற்றையும் திரும்ப பெற்றுக்கொள்ளும்படி தாவீது இரண்டு சரியான காரியங்கள் செய்கின்றான். அவைகள் என்ன?

அ) கர்த்தருக்குள் தன்னை திடப்படுத்திக் கொண்டான்.

“... தாவீது தன் தேவனாகிய கர்த்தருக்குள் தன்னைத் திடப்படுத்திக் கொண்டான்.” – I சாமுவேல் 30:6.

தாவீதின் மனைவி, பிள்ளைகள், அவனுடைய உடைமைகள் யாவும் கொள்ளையாய் கொண்டு போகப்பட்டுவிட்டன. அதுவே அவனுக்கு பெரிய துக்கம். அதுமாத்திரமல்ல அவன் கூட இருந்தவர்கள் அவர்களுடைய மனக்கிலேசத்தினால் தாவீதின் மேல் கல்லெறிய ஆயத்தமாகி விட்டார்கள். அந்த சூழ்நிலையிலும் தாவீது சோர்ந்து போகாமல் கர்த்தருக்குள் தன்னை திடப்படுத்திக் கொள்கின்றான்.

தேவனுடைய பிள்ளைகளே, உங்களுடைய வாழ்விலும் உபத்திரவங்கள் பெருகும்பொழுது சோர்ந்து போகாதிருங்கள்.

நீதிமொழிகள் 24:10 இவ்விதமாக சொல்கின்றது:

“ஆபத்துக் காலத்தில் நீ சோர்ந்து போவாயானால், உன் பெலன் குறுகினது.”

பிரியமானவர்களே, கர்த்தருக்குள் உங்களை திடப்படுத்திக் கொண்டு முன்னேறுவீர்களானால் இழந்த யாவற்றையும் திரும்ப பெற்றுக்கொள்வீர்கள். தாவீது எப்படி தன்னை திடப்படுத்திக் கொண்டிருப்பான்?

தேவன் அவனுடைய வாழ்வின் கடந்த காலங்களில் செய்த நன்மைகளை நினைத்து; கடந்த காலங்களில் சிங்கத்தின் வாய்க்கும், கோலியாத்தின் கைக்கும், சவுலின் ராணுவத்திற்கும் தேவன் அவனை தப்புவித்ததை நினைத்து துதிக்க துதிக்க அவனில் தேவனின் சத்துவம் பெருகியிருக்கும். அதுவே அவனை அமலேக்கியரின் தண்டைப் பின்தொடரும்படி செய்தது.

வேதமும் பிலிப்பியர் 4:6-ல் “நீங்கள் ஒன்றுக்குங் கவலைப்படாமல் எல்லாவற்றையுங்குறித்து உங்கள் விண்ணப்பங்களை ஸ்தோத்திரத்தோடே கூடிய ஜெபத்தினாலும், வேண்டுதலினாலும் தேவனுக்குத் தெரியப்படுத்துங்கள்” என்று கூறுகின்றது. எல்லாவற்றிலேயும் நீங்கள் ஸ்தோத்திரஞ் செய்து தேவனுக்கு துதி செலுத்துவீர்களென்றால் சத்துருவை மேற்கொள்ளுகின்ற சத்துவத்தை தேவன் உங்களுக்களிப்பார். நீங்கள் சத்துருவை மேற்கொள்ளுவீர்கள்.

ஆ) கர்த்தரிடத்தில் ஆலோசனை கேட்டு, தேவனுடைய வார்த்தையை பெற்று அதை விசுவாசித்து கீழ்ப்படிகின்றான்.

I சாமுவேல் 30:8ல் தாவீது கர்த்தரை நோக்கி ஆலோசனை கேட்பதை நாம் பார்க்கின்றோம். அவன் முதலில் செய்கின்ற தவறைவிட்டு திரும்பி ஆண்டவரை முன்னிறுத்தி தன்னை அவர் முன்பாகத் தாழ்த்தி அவரிடத்தில் ஆலோசனை கேட்கின்றான். தேவனும் அவன் விண்ணப்பத்தைக் கேட்டு “அதைப் பின்தொடர்; அதை நீ பிடித்து, சகலத்தையும் திருப்பிக்கொள்வாய்” என்று பதிலளிக்கின்றார். தாவீது ஆண்டவருடைய வாக்குத்தத்ததை விசுவாசித்து கீழ்ப்படிந்து, உடனே பின்தொடர்ந்து போகின்றான். தேவனுடைய வாக்கை விசுவாசித்து, கீழ்ப்படிந்ததினால் சகலத்தையும் திருப்பிக் கொள்கின்றான்.

பிரியமானவர்களே, உங்கள் வாழ்விலும் நீங்கள் தேவனுடைய வாக்குத்தத்ததை விசுவாசித்து கடந்து செல்வீர்களென்றால் அற்புதம் பெற்றுக்கொள்வீர்கள். “நீ விசுவாசித்தால் தேவனுடைய மகிமையைக் காண்பாய்” என்று இயேசுகிறிஸ்து யோவான் 11:40-ல் சொல்லியிருக்கின்றார். தேவன் மீது விசுவாசத்தை வையுங்கள். அற்புதத்தை பெற்றுக்கொள்வீர்கள்.

எனக்கருமையான தேவனுடைய பிள்ளைகளே,

உபத்திரவங்களினால் உங்கள் வாழ்க்கையில் நீங்கள் அநேக ஆசீர்வாதங்களை இழந்திருக்கலாம். வேதனையான பாதையில் தனிமையாக நீங்கள் கடந்து சென்று கொண்டிருக்கலாம். கலங்காதீர்கள். நீங்கள் இழந்துபோன யாவற்றையும் திரும்பப் பெற்றுக்கொள்ள ஆண்டவர் அருள்புரிவார். யோபுவை இரண்டத்தனையாக ஆசீர்வதித்த தேவன் உங்கள் வாழ்வில் நீங்கள் இழந்ததையும் இரண்டத்தனையாய் தந்து ஆசீர்வதிப்பார். தாவீதும் கூட இழந்து போனதை விட அதிகமாக பெற்றுக்கொண்டான். அதுபோலவே உங்கள் வாழ்விலும் நீங்கள் இழந்து போனதை தேவன் இரண்டத்தனையாகவோ அதைவிட அதிகமாகவோ தந்து உங்களைத் தம்முடைய மகிழ்ச்சியினால் இடைகட்டி ஆசீர்வதிப்பார். தேவனை

சார்ந்து கொள்ளுங்கள். நீங்கள் இழந்துபோன யாவற்றையும் திரும்பப் பெற்றுக் கொள்வீர்கள்.

அத்தியாயம் ஐந்து உன் விண்ணப்பத்தைக் கேட்பார்

அநேக வேளைகளில் உங்கள் வாழ்க்கையில் உபத்திரவத்தினால் வருகின்ற துக்கம் உங்களை ஆட்கொள்ளும்பொழுது, இயேசு என்னுடைய ஜெபத்தை உண்மையில் கேட்கின்றாரா என்கின்ற சந்தேகம் உங்களுக்குள் வருகின்றது. நான் தொடர்ந்து ஜெபித்து இத்தனை கண்ணீர் வடிக்கின்றேனே; என் கண்ணீருக்கு ஒரு முடிவே இல்லையா என்று உள்ளத்தில் ஏங்கிக்கொண்டிருக்கின்ற உங்களைப் பார்த்து இன்று ஆண்டவராகிய இயேசுகிறிஸ்து வாக்குப் பண்ணுகின்றார் : “... உன் விண்ணப்பத்தைக் கேட்டேன், உன் கண்ணீரைக் கண்டேன்; இதோ நான் உன்னை குணமாக்குவேன்...” II இராஜாக்கள் 20:5.

எனக்கருமையான தேவனுடைய பிள்ளைகளே, தம் கரத்தின் சிருஷ்டிப்பாகிய உங்களை தேவன் ஒருபொழுதும் கைவிட்டுவிடவே மாட்டார். அவர் உங்கள் ஜெபத்தை கேட்கின்ற தேவன். அதுமாத்திரமல்ல அவர் உங்கள் கண்ணீரைத்

துடைக்கின்றவர். இயேசுகிறிஸ்து உங்களை ஒருபொழுதும் தனிமையாயிருக்க விடமாட்டார்.

என்னுடைய வாழ்க்கையில் எனக்கு உதவி செய்ய யாருமேயில்லையே என்று நீங்கள் நினைக்கலாம். இந்த துக்கத்தின் பாதையில்; இந்த தோல்வியின் பாதையில் நான் தனிமையாக இருக்கின்றேனே என்று நீங்கள் எண்ணலாம். உங்களைப் பார்த்து ஆண்டவர் வாக்குப் பண்ணுகின்றார்: “நான் உங்களைத் திக்கற்றவர்களாக விடேன், உங்களிடத்தில் வருவேன்.” – யோவான் 14:18

நீங்கள் ஆண்டவரை நோக்கி ஜெபிக்கும்பொழுது, உங்கள் வாழ்வின் துக்கமான கடின நேரங்களில் அவரை நோக்கிக் கூப்பிடும்பொழுது, உங்களிடமாக இயேசு வருவார். உங்களை ஒருபொழுதும் தனியாக விடவே மாட்டார். உங்கள் விண்ணப்பத்தைக் கேட்டு உங்கள் வாழ்வில் அதிசயம் செய்வார்.

நம்முடைய வாழ்க்கையின் கடினமான நேரங்களில் நாம் ஜெபிப்பது மிக அவசியம். சோதனைகள், நெருக்கங்கள், உபத்திரவங்கள் நம்முடைய வாழ்வில் வரும்பொழுது நம்முடைய ஜெப வாழ்க்கையை அவைகள் மிகவும் பாதிக்கின்றன.

சிலரிடம், என்ன பிரதர் நல்லா ஜெபிக்கிறீர்களா அல்லது என்ன சிஸ்டர் சர்ச் ஆராதனையில் உங்களைப் பார்த்து ரொம்ப நாளாகிடுச்சே என்று கேட்டால் அவர்கள் சொல்லுகின்ற பதில் என்ன தெரியுமா? “என்ன பிரதர் சொல்றது! ஒரே துக்கம் பிரதர்; பிரச்சனை மேல் பிரச்சனை; எப்பப் பார்த்தாலும் ஒரே சோர்வாகவே இருக்கு; அதனால் ஜெபிக்கவும் முடியறதில்லை, சர்ச்சுக்கும் வரமுடியவில்லை” என்கின்றார்கள். சிலர் துக்கத்தை மறக்க சினிமா பார்க்க செல்கின்றார்கள்; சிலர் மது அருந்துகின்றார்கள்; சிலர் நண்பர்களோடு அரட்டையடிக்கின்றனர்; சிலர் ஆண்டவரை உதறி தள்ளிவிட்டு உலகத்தின் இச்சைகளுக்குள் கடந்து செல்கின்றார்கள். ஆனாலும் அவர்களால் தங்கள் சோர்விலிருந்து, துக்கத்திலிருந்து விடுதலைப் பெற முடியவில்லை. முடிவில் மனம் நொந்து தற்கொலை செய்து பரிதாபமாக தங்கள் வாழ்க்கையை முடித்துக் கொள்ளுகின்றார்கள்.

நம் சிந்தனைகளில், நம்முடைய மனதில் வரும் சோர்வான துக்க எண்ணங்களை மேற்கொள்ள என்ன வழி? நம்முடைய வாழ்வின் துக்கத்திற்கு முடிவு கட்ட என்ன வழி? நம்மை விழுத்தள்ளுகின்ற பாவத்தின் சோதனைகளை மேற்கொள்ள என்ன வழி? பரலோகத்திலிருந்து பெலன் இறங்கி வந்தால்தான் நாம் இவைகளிலிருந்து விடுபட முடியும். பரலோக பெலன் நம்முடைய வாழ்வில்

இறங்கிவர நாம் ஜெபிக்க வேண்டும். ஜெபம் மாத்திரமே நம்முடைய வாழ்க்கையில் தேவனை செயலாற்ற செய்யும்.

எப்படிப்பட்ட துக்கம், பாடுகள் உங்கள் வாழ்க்கையில் காணப்பட்டாலும் ஜெபத்தை நிறுத்திவிடாதீர்கள். உங்களால் ஜெபிக்கவே முடியவில்லை என்றால்கூட ஆண்டவருடைய சமூகத்திற்கு சென்று அவர் பாதத்தில் விழுந்து உங்கள் கண்ணீரை சிந்துங்கள். அவர் உங்கள் கண்ணீரை கண்டு உங்கள் வாழ்க்கைக்குள் கடந்து வந்து அதிசயம் செய்வார். உங்கள் ஜெப வாழ்க்கையை குலைத்து உங்களுக்கும் தேவனுக்குமான உறவை உடைக்கும்படியாகவே சத்துரு மனச்சோர்வுகளையும், போராட்டங்களையும் கொண்டு வருகின்றான் என்பதனை நன்கு புரிந்து கொள்ளுங்கள்.

இயேசுகிறிஸ்து தாம் காட்டிக்கொடுக்கபட போவதைக் குறித்து சீஷர்களிடத்தில் கூறினபொழுது சீஷர்களின் உள்ளம் துக்கத்தினால் நிரம்புகின்றது (மாற்கு 14:19). பின்பு ஆண்டவர் தம்முடைய பாடுகளையும், அதன்பின்பு எடுத்துக் கொள்ளப்பட போவதையும் குறித்து பேசினபொழுதும் சீஷர்கள் இருதயம் துக்கத்தால் நிறைந்தது (யோவான் 16:6,22). துக்கத்தினால் நிறைந்திருந்த சீஷர்கள் என்ன செய்கின்றார்கள்? லூக்கா 22:45 இவ்விதமாக சொல்கின்றது :

“அவர் (இயேசுகிறிஸ்து) ஜெபம் பண்ணி முடித்து, எழுந்திருந்து, தம்முடைய சீஷரிடத்தில் வந்து, அவர்கள் துக்கத்தினாலே நித்திரை பண்ணுகிறதைக் கண்டு”

இயேசுகிறிஸ்து சீஷர்களிடம் சோதனைக்குட்படாதபடி விழித்திருந்து ஜெபியுங்கள் என்று சொல்லி அவர் தனியே ஜெபிக்கும்படி செல்கின்றார். ஆனால் துக்கம் தங்களை நிறைத்ததினால் சீஷர்களோ சோர்வின் மிகுதியால் தூங்க ஆரம்பித்து விட்டார்கள். அதினாலேயே அந்த இராத்திரியிலே அவர்களால் சோதனையில் நிலைத்து நிற்க முடியவில்லை. இயேசுவை விட்டு எல்லோரும் ஓடிப்போகின்றார்கள்; பேதுரு இயேசுவை மறுதலிக்கின்றான். ஜெபிக்க தவறியதால் அவர்களால் சோதனையை மேற்கொள்ள முடியவில்லை.

தம்முடைய சிலுவை பாடுகளைக் குறித்து இயேசுகிறிஸ்து எண்ணிய வேளையில் அவருடைய நிலைமை எப்படியிருந்தது? மாற்கு 14:33,34ம் வசனங்களில் இயேசுகிறிஸ்து திகிலடையவும், மிகவும் வியாகுலப்படவும் தொடங்கினார் என்று நாம் பார்க்கின்றோம். அதுமாத்திரமல்ல, தம் ஆத்துமா மரணத்துக்கேதுவான துக்கங் கொண்டிருக்கிறது என்று இயேசு சொல்கின்றார். யோவான் 13:21ல் இயேசு ஆவியிலே கலங்கினார் என்று பார்க்கின்றோம். இப்படிப்பட்ட துன்பத்தின் பாதையில்

கடந்து சென்ற இயேசு என்ன செய்கின்றார்? அவர் முழங்காற்படியிட்டு பிதாவை நோக்கி ஜெபம் பண்ணினார் என்று லூக்கா 22:41,42ல் கூறப்படுகின்றது.

லூக்கா 22:44 இவ்விதமாக சொல்கின்றது : “அவர் மிகவும் வியாகுலப்பட்டு, அதிக ஊக்கத்தோடே ஜெபம் பண்ணினார்...” அவருடைய ஜெபம் கேட்கப்பட்டு வானத்திலிருந்து ஒரு தூதன் தோன்றி, அவரைப் பலப்படுத்தினான். தம்முடைய துக்கத்தின் பாதையில் இயேசு ஜெபித்ததினால் பரலோகத்திலிருந்து புதிய பெலன் அவருக்குள் கடந்து வருகின்றது. அதினாலேயே அவர் சிலுவை பாதையின் சோதனைகளை ஜெயமாக மேற்கொள்கின்றார்.

நீங்களும் கூட உங்கள் சோர்வின் நேரங்களில் ஆண்டவராகிய இயேசுகிறிஸ்துவை நோக்கி ஜெபிப்பீர்களென்றால் அவர் உங்கள் விண்ணப்பத்தைக் கேட்டு, உங்கள் கண்ணீரை துடைத்து, உங்கள் வாழ்வில் அற்புதம் செய்து உங்களை மகிழ்ச்சியான சமாதானத்தினால் நிரப்புவார்.

எனக்குத் தெரிந்த ஓர் வாலிப மகன் உண்டு. அந்த மகன் அவனுடைய குடும்பத்திலேயே ஞானத்தில் குறைந்த மகனாக காணப்பட்டான். எல்லோரைவிடவும் அவன்தான் கடினமாக முயற்சி செய்து படிப்பான். ஆனாலும் தோல்விதான் அடைவான். எல்லோரும் எதிர்பார்த்தபடியே தன்னுடைய பன்னிரண்டாம் வகுப்பு பொதுத் தேர்வில் மிக குறைவான மதிப்பெண்களே வாங்கினான். எல்லோர் முன்பும் வெட்கி தலை குனியும் நிலைக்குத் தள்ளப்பட்டான். அவனுடைய பெற்றோர் அவனை ஒரு வருடம் வீட்டிலிருந்து படித்து அதிக மதிப்பெண் பெற மீண்டும் முயற்சி செய்யும்படி அறிவுறுத்தினார்கள். மீண்டுமாக ஒரு வருடம் நன்றாக முயற்சி செய்து அவன் படித்தான். ஆனாலும் அவனால் அதிக மதிப்பெண் பெறவே முடியவில்லை. சின்ன வயதிலிருந்து எவ்வளவோ முயற்சி செய்தாலும் தோல்வியே கிட்டியதால் தாழ்வு மனப்பான்மை நிறைந்தவனாக காணப்பட்டான். அவனுக்கும் அவனைக் குறித்து துக்கம்; அவன் பெற்றோர்க்கும் அவனைக் குறித்து மிகுந்த வேதனை. அவனுடைய குறைந்த மதிப்பெண்ணினால் எந்தக் கல்லூரியிலும் அவனுக்கு இடம் கிடைக்கவில்லை. ஆனாலும் ஆண்டவர் கிருபையாக ஓர் அரசுக் கல்லூரியில் பார்மசி துறை சார்ந்த படிப்பில் டிப்ளமோ (D.Pharm) பட்டத்திற்காக படிக்கும்படி அவனுக்கு கிருபை பாராட்டினார். ஒருவாறாக அந்த படிப்பை அவன் படித்து முடித்து சொற்ப சம்பளத்தில் ஒரு இடத்தில் வேலைக்குச் சோந்தான். அந்த நேரத்தில் அவனுடைய சகோதரர்கள் இருவரும் இன்ஜீனியரிங் உயர்படிப்பு படித்து இருந்தார்கள். அதிநிமித்தம் வீட்டிலும் ஒரு தாழ்வு மனப்பான்மையோடு துக்கம் நிறைந்தே அவன் காணப்பட்டான். உறவினர்கள் முதல் ஆலயத்தில் இருப்பவர்கள்

வரை அவனை அவனுடைய சகோதரர்களோடு ஒப்பிட்டு தாழ்த்தி பேச ஆரம்பித்தார்கள். எல்லோர் மத்தியிலும் அவனுக்கு அவமானமே கிடைத்தது. ஏன் சகோதரர்களைப் போல தன்னால் படித்து முன்னேறி உயர்வான நிலைமையை அடைய முடியவில்லை என்று அவனுக்குள் மிகுந்த துக்கம் உண்டாயிற்று. ஆனால் இது அவன் குடும்பத்தாருக்கு தெரியாது.

இப்படிப்பட்ட ஓர் வேதனையான நிலையில் கடந்து சென்ற அவன் தன் வாழ்வை இயேசுவுக்கு முழுவதுமாக அர்ப்பணித்து அவரை சார்ந்து வாழ ஆரம்பித்தான். மனிதர்கள் அவனை புறக்கணித்த வேளையிலும் இயேசுகிறிஸ்து அவனை புறக்கணிக்காமல் தம்மோடு சேர்த்துக்கொண்டார். கொஞ்ச நாட்களில் ஆண்டவரின் துணையோடு ஓர் அரசு பணிக்காக நுழைவுத் தேர்வு எழுதி முதல் மாணவனாக தேர்ச்சி பெற்றான். அரசுக் கல்லூரி ஒன்றில் Lab Demonstrator-ஆக நல்ல பணியில் அமரும்படி தேவன் அவனுக்கு கிருபை செய்தார். அவனை சுற்றியிருந்த அனைவரும் ஆச்சரியப்படும்படியாக ஆண்டவர் அவனை உயர்த்தினார். அதுமாத்திரமல்ல ஆண்டவர் அந்த மகனுக்கு தம் அபிஷேகத்தைக் கொடுத்து தம்முடைய ஊழியத்திலே வல்லமையாக பயன்படுத்தி வருகின்றார். ஒரு குறைவுமின்றி அந்த மகனை ஆண்டவர் நிறைவாய் ஆசீர்வதித்தபொழுது என்ன சொன்னார் தெரியுமா? “என் அன்பு மகனே, என் சகோதரர்களைவிடவும் மற்றவர்களை விடவும் நான் தாழ்வாக இருக்கின்றேனே என்ற உன் இருதயத்தின் பெருமூச்சுகளை நான் வேண்டுதலாக எடுத்து உன்னை அசீர்வதித்தேன்” என்று ஆண்டவர் கூறினார்.

பிரியமான தேவனுடைய பிள்ளைகளே, இன்று நீங்களும் இப்படிப்பட்ட தோல்வியின் பாதையில் கடந்து சென்று கொண்டிருக்கலாம். உபத்திரவத்தினிமித்தம் நீங்கள் எல்லோர் முன்பாகவும் சிறுமைப்பட்டுக் கொண்டிருக்கலாம். திடன்கொள்ளுங்கள். உங்கள் இருதயத்தின் பெருமூச்சுகளுக்கு பதில் அளிக்கின்ற தேவன் உங்களுக்கு உண்டு.

வேதத்தில் யாத்திராகமம் 6:5ல் எகிப்தியர் அடிமைகொள்ளுகிற இஸ்ரவேல் புத்திரரின் பெருமூச்சையும் நான் கேட்டேன் என்று தேவன் கூறுகின்றார்.

அப்போஸ்தலர் 7:34 இவ்விதமாக சொல்கின்றது :

“எகிப்திலிருக்கிற என் ஜனத்தின் உபத்திரவத்தை நான் பார்க்கவே பார்த்து, அவர்கள் பெருமூச்சைக் கேட்டு, அவர்களை விடுவிக்கும்படி இறங்கினேன்...”

எகிப்தில் அடிமைகளாயிருந்த இஸ்ரவேல் ஜனங்களின் பெருமூச்சைக் கேட்டு இறங்கி வந்து அவர்களை விடுவித்த தேவன் இன்று உங்களை விடுவியாமல் கைவிட்டுவிடுவாரோ? உங்களை ஒருபொழுதும் கைவிடவே மாட்டார். உங்களுடைய பெருமூச்சையும் ஆண்டவர் கேட்டு உங்கள் பிரச்சனையிலிருந்து, துக்கத்திலிருந்து, உபத்திரவப்படுத்துகின்ற மனிதர்களிடமிருந்து உங்களை விடுவித்து அசீர்வாதத்தினால் நிரப்புவார். உங்களை அன்பாய் விசாரிக்கின்ற தெய்வம் தான் இயேசு.

வேதத்தில் மகதலேனா மரியாள் என்ற ஓர் பெண்மணியின் வாழ்க்கையில் ஆண்டவர் கடந்து வந்த ஓர் சம்பவத்திலிருந்து நாம் சில காரியங்களை அறிந்து கொள்ளலாம்.

1. அன்பாய் விசாரிக்கின்ற இயேசு

“இயேசு அவளைப் (மகதலேனே மரியாளைப்) பார்த்து : ஸ்தீரியே ஏன் அழுகிறாய்... என்றார்....” - யோவான் 20:15

அழுகின்ற மகதலேனா மரியாளை திக்கற்றவளாய் தனித்திருக்க விடாதபடி இயேசுகிறிஸ்து அவளிடமாக வந்து அவளை அன்பாக விசாரிக்கின்றார்.

யோவான் 20:12,13ல் பார்த்தோமானால் இரண்டு தேவ தூதர்கள் மரியாளைப் பார்த்து “ஸ்தீரியே ஏன் அழுகிறாய்” என்று கேட்கின்றார்கள்.

அதற்கு மரியாள் என்ன பதில் சொல்லுகின்றாள்?

“...அதற்கு அவள் : என் ஆண்டவரை எடுத்துக்கொண்டு போய்விட்டார்கள், அவரை வைத்த இடம் எனக்குத் தெரியவில்லை என்றாள்.” - யோவான் 20:13.

எனக்கருமையான தேவனுடைய பிள்ளைகளே, உங்கள் கவனக்குறைவினால் உங்கள் வாழ்க்கையினுள் சத்துரு வந்து ஆண்டவர் உங்கள் வாழ்க்கையில் வைத்திருந்த ஆசீர்வாதங்களை, சமாதானத்தை எடுத்துக்கொண்டு போயிருக்கலாம் அல்லது நீங்கள் செய்த பாவமான காரியங்கள் உங்கள் வாழ்க்கையிலிருந்து இயேசுவை எடுத்துக்கொண்டு போயிருக்கலாம். நீங்கள் இன்று கண்ணீரோடு, இழந்த இயேசுவினுடைய சமாதானத்தை, ஆசீர்வாதங்களை தேடிக்கொண்டிருக்கலாம். பாவத்தினால் இயேசுவை இழந்து அவரை இன்னும் கண்டுகொள்ள முடியாதபடி குற்ற உணர்வினால் கலங்கித் தவித்து அழுது கொண்டிருக்கலாம். என் வாழ்க்கையில் இயேசுவை காணமுடியவில்லையே என்று கதறி அழுகின்றீர்களா? நீங்கள் இனி கலங்கித் தவிக்க வேண்டியதில்லை.

மரியாள் அழும்பொழுது என்ன நடக்கின்றது?

யோவான் 20:14 இவ்விதமாக சொல்கின்றது:

“இவைகளைச் சொல்லி பின்னாகத் திரும்பி, இயேசு நிற்கிறதைக் கண்டாள்...”

என் இயேசுவை வைத்த இடம் எனக்குத் தெரியவில்லை என்று கண்ணீரோடு மரியாள் சொல்லி முடித்து திரும்புகின்றாள்; அங்கு இயேசு நிற்பதைக் காண்கின்றாள்.

மரியாளின் கண்ணீர் இயேசுவை மரியாள் இருந்த இடத்திற்கு கொண்டு வந்தது. ஆண்டவருடைய பிரசன்னத்தை உங்கள் வாழ்வில் உணரவே முடியாதபடி கண்ணீர் வடித்துக்கொண்டிருக்கின்ற உங்களைத் தேடி இயேசு வருவார். உங்களை தம்பக்கமாக இழுத்துக்கொள்வார்.

தம்பிள்ளைகள் அழுவதை இயேசு ஒருபொழுதும் பார்த்துக் கொண்டு சும்மா இருக்கமாட்டார். அது எப்படிப்பட்ட காரியத்தினால் உண்டான அழுகையாய் இருக்கலாம். அவர் உங்கள் கண்ணீரைத் துடைப்பார்.

2. உங்கள் துக்கம் மாற நீங்கள் இயேசுவை வல்லமை நிறைந்தவராக காணுங்கள்.

மரியாளுடைய வாழ்வில் ஏன் துக்கம்?

லூக்கா 24:3,4 இவ்விதமாக சொல்கின்றது :

“உள்ளே பிரவேசித்து, கர்த்தராகிய இயேசுவின் சரீரத்தைக் காணாமல், அதைக்குறித்து மிகுந்த கலக்க மடைந்திருக்கையில்...”

ஆண்டவர் இயேசு உயிர்த்தெழுந்துவிட்டார். அதை அறியாதபடி அவருடைய சரீரத்தை தேடுகின்றாள். இயேசுவின் சரீரம் கிடைக்காததினாலே மகதலேனா மரியாளுக்கு துக்கம். உயிரோடெழுந்த இயேசுவை சரீரமாக தேடுகின்றாள். அதே போல யோவான் 20:14ல் அவளருகே நின்ற இயேசுவை அவள் அறியாதிருந்தாள் என்று பார்க்கின்றோம்.

நீங்களும் கூட உங்கள் வாழ்வில் இயேசுவை வல்லமை இல்லாதவராக நினைத்து உங்கள் பிரச்சனையை பெரிதாக எண்ணுவதினாலேயே அழுகிறீர்கள். மகதலேனா மரியாள் அழுதவுடனே இயேசு வந்து விட்டார். ஆனாலும் அவள் அவரை அறியவில்லை. துக்கத்தை மாற்றுகின்ற இயேசு உங்கள் கண்ணீரைக் கண்டு, விண்ணப்பத்தைக் கேட்டு உடனே உங்களுக்கருகில் வந்து நின்றாலும் நீங்கள் அவரை அறிந்து அவரிடமாக பிரச்சனையை ஒப்புக்கொடுக்காதபடி உங்கள் பிரச்சனையை நீங்களே வைத்துக்கொண்டு கண்ணீர் சிந்துகிறீர்கள். இயேசு கிறிஸ்துவின் வல்லமைக்கு முன்பாக எந்த பிரச்சனையும் பெரிதானதல்ல என்பதை மறந்து விடுகிறீர்கள். அதினாலே நீங்கள் துக்கித்து அழுதுக்கொண்டிருக்கிறீர்கள்.

உயிருள்ள ஆண்டவரை சரீரமாக தேடி சோர்ந்து போகாதிருங்கள். இயேசுகிறிஸ்து ஜீவனுள்ள தேவன், வல்லமை நிறைந்தவர்; உங்கள் ஜெபத்தைக் கேட்டு பதிலளிக்கின்ற தேவன் என்பதை புரிந்துகொள்ளுங்கள். உங்கள் கண்ணீரை துடைத்துக் கொள்ளுங்கள். இயேசு உங்களுக்கு அருகில் தான் இருக்கின்றார். உங்கள் துக்கத்தை இயேசு அகற்றுவார்.

3. இயேசுவைக் காண வாஞ்சையும் விடாப்பிடியான ஜெபமும் அவசியம்

மகதலேனா மரியாள் அழகையின் பள்ளத்தாக்கிலே கடந்து செல்ல நேரிட்டாலும் அவள் ஓர் விசேஷித்த சிலாக்கியத்தை பெறுகின்றாள். அது என்ன சிலாக்கியம்?

மாற்கு 16:9 இவ்விதமாக சொல்கின்றது:

“வாரத்தின் முதலாம் நாள் அதிகாலையிலே இயேசு எழுந்திருந்தபின்பு, மகதலேனா மரியாளுக்கு முதல் முதல் தரிசனமானார்”

உயிர்தெழுந்த இயேசுவை முதன்முதலாக பார்க்கும் சிலாக்கியம் பெறுகின்றாள்.

மரியாள் இந்த சிலாக்கியத்தையும் ஆண்டவருடைய ஆறுதலையும் எவ்வாறு பெற்றுக்கொண்டாள் என்று நாம் அறிய வேண்டுமென்றால் புதிய ஏற்பாட்டின் முதல் நான்கு சுவிசேஷங்களின் கடைசி அதிகாரங்களை நாம் வாசிக்க வேண்டும். இயேசு உயிர்த்தெழுந்த அந்நாளிலே என்ன நடக்கின்றது?

ஒரு சில ஸ்திரீகள் கல்லறைக்கு வருகின்றார்கள். அவர்கள் வந்து பார்க்கும்பொழுது இயேசுவின் சரீரத்தைக் காணவில்லை. தூதர்கள் அவர்களுக்கு உயிர்தெழுதலின் நற்செய்தியை அறிவிக்கின்றார்கள். உடனே ஸ்திரீகள் பயத்துடனும் சந்தோஷத்துடனும் சீஷர்களிடத்தில் ஓடி, அந்த செய்தியை கூறுகின்றார்கள். அநேகருக்கு அது வீண்பேச்சாகத் தோன்றிற்று. பேதுருவும் யோவானும் மாத்திரம் ஸ்திரீகள் கூறின காரியத்தைக் காணும்படி கல்லறையினிடத்திற்கு ஓடுகின்றார்கள். வெறுமையாய் இருந்த கல்லறையை அவர்கள் கண்டு இயேசு உயிர்த்தெழுந்து விட்டார் என்று விசுவாசித்து தங்களுடைய இடத்திற்குத் திரும்பிப் போனார்கள். ஆனால் மரியாள் என்ன செய்தாளாம்?

யோவான் 20:11 இவ்விதமாக சொல்கின்றது:

“மரியாள் கல்லறையினருகே வெளியே நின்று அழுது கொண்டிருந்தாள்...”

மற்றவர்கள் போல அவள் திரும்பி போகாமல் இயேசுவை எப்படியாகிலும் காண வேண்டும் என்கின்ற வாஞ்சையோடு விடாப்பிடியாக அதே இடத்தில் நின்று கண்ணீர் வடிக்கின்றாள். யாராவது என் இயேசு இருக்கின்ற இடத்தை எனக்கு

சொன்னால் நான் போய் அவரை எடுத்துக்கொள்வேனே என்ற அவளுடைய கதறுதலை இயேசு கேட்கின்றார். அவளுடைய வாஞ்சையையும் விடாப்பிடியான அவளுடைய ஜெபத்தையும் இயேசு கேட்டு தம்மை அவளுக்கு வெளிப்படுத்துகின்றார்.

இயேசுவின் மீது அவள் கொண்ட வாஞ்சையும் அவளின் விடாப்பிடியான கண்ணீரின் ஜெபமும் இயேசுவை அவளின் வாழ்க்கைக்குள் கொண்டு வருகின்றது. மகிழ்ச்சியினால் அவள் நிரப்பப்படுகின்றாள்.

நீங்களும் வாஞ்சையோடு கூட இயேசுவை தேடுவீர்களென்றால் அவரை கண்டுகொள்வீர்கள்.

எனக்கருமையான தேவனுடைய பிள்ளைகளே,

“இயேசுகிறிஸ்து நேற்றும் இன்றும் என்றும் மாறாதவராயிருக்கிறார்.”

- எபிரேயர் 13:8

நீங்கள் ஆராதிக்கும் இயேசு தெய்வம், ஜீவனுள்ள தேவன் என்பதை மறவாதிருங்கள். பிரச்சனைகள், உபத்திரவங்கள் வருவதினால் சோர்ந்துபோய் மனம் தளர்ந்து ஜெபிப்பதை விட்டுவிடாதீர்கள். விடாப்பிடியாக கண்ணீரோடு ஜெபியுங்கள்.

வேதம் மத்தேயு 11:12ல் இவ்விதமாக சொல்கின்றது:

“யோவான்ஸ்நானன் காலமுதல் இதுவரைக்கும் பரலோகராஜ்யம் பலவந்தம் பண்ணப்படுகின்றது; பலவந்தம்பண்ணுகிறவர்கள் அதைப் பிடித்துக்கொள்ளுகிறார்கள்.”

நீங்களும் உங்கள் ஜெபத்தினால் பரலோகத்தை பலவந்தம் பண்ணுங்கள். நீங்கள் மனம் தளராமல் இயேசுவை நோக்கி விண்ணப்பித்து, கண்ணீரோடும் வாஞ்சை நிறைந்த இருதயத்தோடும் அவருக்காக காத்திருப்பீர்களென்றால், இயேசுகிறிஸ்து உங்கள் விண்ணப்பத்தைக் கேட்பார்; உங்கள் அழுகையைக் காண்பார்; உங்கள் கண்ணீரைத் துடைப்பார்; உங்கள் வாழ்வில் அற்புதம் செய்வார்; உங்களை குணமாக்குவார்; உங்களைத் தம்முடைய சமாதானத்தினாலும் சந்தோஷத்தினாலும் முடிசூட்டுவார்.

அத்தியாயம் ஆறு கர்த்தர் நன்மையானதைத் தருவார்

ஆண்டவராகிய இயேசுகிறிஸ்து நீங்கள் இழந்துபோன ஆசீர்வாதங்களை திரும்பத் தருகின்றவர் மாத்திரமல்ல; உங்களுடைய வாழ்க்கையில் நன்மையான ஆசீர்வாதங்களை தருகின்றவர் அவரே.

சங்கீதம் 85:12 இவ்விதமாக சொல்கின்றது: “கர்த்தர் நன்மையானதைத் தருவார்...” ஆண்டவர் எனக்கு ஒரு நன்மை செய்துவிட மாட்டாரா என்று ஏங்கி காத்துக் கொண்டிருக்கின்ற உங்களை பார்த்து : “நான் உனக்கு நன்மையான ஆசீர்வாதங்களை தந்து, உன்னை மகிழ்ச்சியாக்குவேன்” என்று ஆண்டவர் வாக்குப் பண்ணுகின்றார்.

எனக்கருமையான தேவனுடைய பிள்ளைகளே,

இன்று நீங்கள் எப்படிப்பட்ட தீமையான பாதையினுள் சென்று கொண்டிருந்தாலும் சரி. அந்த கடினமான பாதையிலிருந்து உங்களை இரட்சித்து உங்களை நன்மையினால் நிரப்ப தேவனுக்கு வல்லமை உண்டு என்பதை மறந்து

விடாதீர்கள். ஆதியாகமம் 35:11ல் “நான் சர்வவல்லமையுள்ள தேவன்” என்று தம்மைப் பற்றி தேவன் கூறுகின்றார். நீங்கள் கடந்து செல்கின்ற வேதனையின் பாதையிலிருந்து உங்களை விடுவிக்க தேவன் வல்லவர்; நீங்கள் அவதிப்படுகின்ற வியாதியிலிருந்து உங்களுக்கு சுகம்தர தேவன் வல்லவர்; உங்களை சுற்றி மனிதர்களால் உண்டாகின்ற வியாதியிலிருந்து உங்களை காப்பாற்ற தேவன் வல்லவர். எனவே ஒருபொழுதும் சோர்ந்து போகாதீர்கள். உங்கள் தேவன் வல்லமை நிறைந்தவர்.

யாருடைய வாழ்வில் யாவும் நன்மைக்கு ஏதுவாக நடக்கின்றதாம்?

1. தேவனிடத்தில் அன்புகூறுகிறவர்களுக்கு...

ரோமர் 8:28 இவ்விதமாக சொல்கின்றது: “...தேவனிடத்தில் அன்புகூறுகிறவர்களுக்குச் சகலமும் நன்மைக்கு ஏதுவாக நடக்கிறதென்று அறிந்திருக்கிறோம்.” நீங்கள் தேவனிடத்தில் அன்புகூறுகிறவர்களாக அவருடைய வார்த்தைக்கு கீழ்ப்படிந்து நடப்பீர்களென்றால், உங்கள் வாழ்வில் நடக்கின்ற காரியங்கள் யாவற்றையும் தேவன் நன்மையாக முடியப்பண்ணுவார். ஆண்டவரிடத்தில் அன்புகூறுகின்ற என் வாழ்வில் ஏன் தீமையான காரியங்கள் வருகின்றது என்று நீங்கள் நினைக்கலாம். ஆண்டவரிடத்தில் அன்புகூர்ந்து அவரை உண்மையாய் பின்பற்றுபவர்களின் வாழ்வினுள் தீமையான காரியங்கள் வருமா? தீமையான காரியங்கள் வரும். ஆனாலும் அந்த தீமையான காரியங்களை ஆண்டவர் நன்மையாக மாற்றுவார்.

அதினால் தான் ரோமர் 8:28ல் சகலமும் நன்மைக்கு ஏதுவாக நடக்கும் என்று சொல்லப்பட்டிருக்கின்றது. சகலமும் என்றால் என்ன? உங்கள் வாழ்வில் நல்ல காரியங்கள் என்றாலும் நன்மைக்கு ஏதுவாக நடக்கும் மற்றும் தீமையான சோதனைகளானாலும் நன்மைக்கு ஏதுவாகவே நடக்கும். சகலமும் என்பது நன்மையையும் தீமையையும் சேர்த்தே குறிக்கின்றது.

தேவனிடத்தில் அன்புகூறாதவர்களின் வாழ்க்கையில் தீமையான பிரச்சனைகள் தீமைக்கும், அவர்கள் விழுகிறதற்கும் ஏதுவாக நடக்கும். ஆனால் தேவனிடத்தில் அன்புகூறுகின்ற பிள்ளைகளுக்கு அவைகள் நன்மைக்கு ஏதுவாக நடக்கும்.

யோபு 30:26ல், யோபு இவ்விதமாக கூறுகின்றார்:

“நன்மைக்குக் காத்திருந்த எனக்குத் தீமை வந்தது; வெளிச்சத்தைவரப் பார்த்துக்கொண்டிருந்த எனக்கு இருள் வந்தது.”

நன்மைக்காக காத்திருந்த யோபுவின் வாழ்வில் தீமை வந்தது. ஆனாலும் யோபு தம்மிடத்தில் அன்புகூர்ந்தபடியால் அந்த தீமையை தேவன் இரண்டத்தனையான நன்மையாய் மாறப் பண்ணினார்.

உங்கள் வாழ்விலும் தீமையான காரியங்களினால் நீங்கள் கஷ்டப்பட்டு கொண்டிருக்கலாம். இந்த தீமையான காரியம் தீமையாகவே முடிந்து விடுமோ என்று நீங்கள் அங்கலாய்த்துக் கொண்டிருக்கலாம். கலங்காதீர்கள். இயேசுகிறிஸ்து உங்கள் வாழ்க்கையில் காணப்படுகின்ற போராட்டங்கள், நெருக்கங்கள் யாவற்றையும் நன்மையாக முடியப்பண்ணுவார். கர்த்தர் உங்கள் வாழ்வில் நன்மையானதை தருவார்.

கர்த்தர் உங்கள் வாழ்வின் காரியங்களை நன்மையாக முடியப்பண்ண வேண்டுமென்றால் நீங்கள் அவரிடத்தில் அன்புகூறுவது அவசியம்.

வேதத்தில் சகரியா என்னும் ஆசாரியனுடைய வாழ்வில் காணப்பட்ட தீமையான காரியத்தை தேவன் நன்மையாக முடியப்பண்ணினார் என்பதை லூக்கா 1-ம் அதிகாரத்தில் நாம் காணலாம். ஆசாரியனான சகரியாவைக் குறித்தும் அவன் மனைவியாகிய எலிசபெத்தைக் குறித்தும் லூக்கா 1:6 இவ்விதமாக சொல்கின்றது :

“அவர்கள் இருவரும் கர்த்தரிட சகல கற்பனைகளின் படியேயும் நியமங்களின்படியேயும் குற்றமற்றவர்களாய் நடந்து, தேவனுக்கு முன்பாக நீதியுள்ளவர்களாயிருந்தார்கள்.”

சகரியாவும், எலிசபெத்தும், தேவனிடத்தில் அன்பாயிருந்து அவருக்கென்று உத்தமமாய் வாழ்ந்த பிள்ளைகள். ஆனாலும் அவர்களுடைய வாழ்க்கையில் ஓர் தீமையான குறை காணப்படுகின்றது. அந்த குறை என்ன?

சகரியாவும், எலிசபெத்தும் நீதியுள்ளவர்களாயிருந்த போதிலும் அவர்களுக்கு பிள்ளையில்லாதிருந்தது. பிள்ளைபெறும் வயதை இருவரும் கடந்து முதிர்வயதாகிவிட்டார்கள். இதினிமித்தம் ஜனங்களுக்குள்ளே எலிசபெத்துக்கு நிந்தை உண்டாயிருந்தது என்று லூக்கா 1:24 சொல்கின்றது. தேவனை உண்மையாய் நேசித்து நடந்த பிள்ளைகளின் வாழ்வில் ஜனங்களால் உண்டான நிந்தை நிறைந்திருந்தது.

இன்று நீங்களும் இப்படிப்பட்ட நிந்தையான பாதை வழியாக நடந்து சென்று கொண்டிருக்கலாம். உங்கள் வாழ்வில் நடந்த தீமையினிமித்தம் புறஜாதியார் மத்தியில் நீங்கள் வெட்கப்பட்டு தலைகுனிய நேரிட்டிருக்கலாம். உங்கள் வாழ்வில் காணப்படுகின்ற குறையினிமித்தம் மனிதர்கள் உங்களை நிந்தையினாலும்,

கேவலமான சொற்களாலும் தவறாய் பேசி உங்களை துக்கப்படுத்தலாம். தேவனை உண்மையாய் நேசித்த எனக்கு என்ன பலன் என்று நீங்கள் அங்கலாய்க்கலாம்.

பிரியமானவர்களே, நீங்கள் கலங்கத் தேவையில்லை. உங்களுடைய வாழ்வின் தீமையான காரியங்களை நன்மையாக மாற்றுகின்ற தேவன் உங்களுக்கு உண்டு.

தேவனை நேசித்து அவருக்கு முன் உத்தமமாய் நடக்கின்ற உங்கள் வாழ்வில் குறைகளும் நிந்தைகளும் காணப்படுமானால் தேவன் பார்த்துக்கொண்டு சும்மா இருந்து விடுவாரோ? சும்மா இருக்கவே மாட்டார். தீமையான காரியங்கள் யாவற்றையும் நன்மையாய் மாற்றி உங்கள் நிந்தையை நீக்கி உங்கள் வாழ்வில் காணப்படுகின்ற குறைவுகளை அகற்றி நிறைவான ஆசீர்வாதத்தினால் நிரப்புவார்.

சகரியா-எலிசபெத் வாழ்க்கையில் தேவன் என்ன செய்தார்? எலிசபெத்தின் மலட்டுத்தன்மையை தேவன் நீக்கி தன் தாயின் வயிற்றில் இருக்கும்போதே பரிசுத்த ஆவியினால் நிரப்பப்பட்ட யோவான் ஸ்நானனை மகனாக தந்து அவர்களை ஆசீர்வதித்தார். அந்த யோவான் ஸ்நானன் அநேகரை தேவனுடைய இரட்சிப்பிற்கு நேராக நடத்தின தேவனுடைய மகனாக வாழ்ந்தான். யோவான் ஸ்நானனைக் குறித்து இயேசுகிறிஸ்து லூக்கா 7:28ல் இவ்விதமாக சாட்சி கொடுக்கின்றார்:

“ஸ்திரீகளிடத்தில் பிறந்தவர்களில் யோவான் ஸ்நானனைப் பார்க்கிலும் பெரிய தீர்க்கதரிசி ஒருவனுமில்லை.”

எப்படிப்பட்ட நன்மையை தேவன் அவர்கள் வாழ்வில் செய்தார் பாருங்கள்! முதிர்வயதிலேயும் எலிசபெத் ஒரு தீர்க்கதரிசியை பிள்ளையாய் பெறும்படி தேவன் செய்கின்றார்.

இன்று இந்த புஸ்தகத்தை வாசிக்கின்ற நீங்கள் குழந்தை (பிள்ளை) இல்லாததினால் கலங்கி அழுது கொண்டிருக்கலாம். உங்கள் மலட்டுத்தன்மையைக் குறித்து அநேகர் நிந்தையான வார்த்தைகளைப் பேசி உங்களை மனமடிவாக்கியிருக்கலாம். தேவனைத் தேடுகின்ற எங்கள் வாழ்க்கையில் ஏன் இந்த குறை என்று நீங்கள் புலம்பிக் கொண்டிருக்கலாம். இப்படிப்பட்ட வேதனையின் பாதையில் கடந்து செல்கின்ற உங்களைப் பார்த்து இன்று ஆண்டவர்: “என் மகனே(ளே), உன் வெட்கத்துக்குப் பதிலாக இரண்டத்தனையாய்ப் பலனை தருவேன். உன் இலச்சைக்குப் பதிலாக நான் உன்னை சந்தோஷத்தினால் நிரப்புவேன். நீ இரட்டிப்பான சுதந்தரம் பெறுவாய். நித்திய மகிழ்ச்சி உனக்கு உண்டாகும். என்னால் கூடாத காரியம் ஒன்றுமில்லை. கர்த்தராகிய நான் இதைச் சொன்னேன்; நானே செய்து முடிப்பேன்” என்று வாக்குப் பண்ணுகின்றார்.

பிரியமானவர்களே, கலங்காதீர்கள். தேவனாலே கூடாத காரியம் ஒன்றுமில்லை என்று லூக்கா 1:37ல் சொல்லப்படுகின்றது. நன்மையான ஆசீர்வாதத்தினால் கர்த்தர் உங்களை நிரப்புவார். அவரால் கூடாது ஒன்றுமில்லை. நீங்கள் இயேசுகிறிஸ்துவுக்கு கீழ்ப்படிந்து அவருடைய கட்டளைகளின்படி நடந்து அவரில் அன்புகூறுவீர்களென்றால் உங்கள் வாழ்க்கையில் ஆண்டவர் நன்மையான ஆசீர்வாதங்களை பொழிந்தருளுவார். மாத்திரமல்ல தீமையான காரியங்களையும் நன்மையாக முடியப் பண்ணுவார். தேவனிடத்தில் கிட்டிச் சேர்ந்து அவரிடம் அன்புகூறுங்கள். நன்மையை பெற்றுக்கொள்ளுங்கள்.

எனக்குத் தெரிந்த ஒரு குடும்பம் உண்டு. அந்த குடும்பத்தின் தாய் தகப்பனுக்கு இரண்டு பெண் பிள்ளைகள் அவர்கள் புறஜாதியாய் இருந்து இயேசுகிறிஸ்துவை தெய்வமாக ஏற்றுக்கொண்ட பிள்ளைகள். இயேசுகிறிஸ்துவை ஏற்றுக்கொண்டதினிமித்தம் அவர்களுடைய வாழ்வில் சமாதானமும், சந்தோஷமும் பொங்கி வழிந்தது. அந்த குடும்பத்தின் மூத்த பெண்பிள்ளையை தன் விருப்பத்தின்படி அந்த தகப்பன் ஒரு பெரிய பொறியியல் கல்லூரியில் படிக்க வைத்தார். அவர்கள் குடும்பமாக சென்று வேறு பட்டணத்திலுள்ள புகழ்பெற்ற தனியார் பொறியியல் கல்லூரியில் அந்த மகளை சேர்த்தார்கள். அந்த குடும்பத்தில் அதினிமித்தம் யாவருக்கும் சந்தோஷம் உண்டாயிற்று. அந்த மூத்த பெண் அந்த கல்லூரியின் விடுதியில் தங்கி முதலாம் ஆண்டு படித்துக் கொண்டிருந்தாள். அந்த நாட்களில் அவளுடைய தகப்பனும், தாயும் அவளுடைய தங்கையுடனும் வேறு சில உறவினர்களுடனும் ஒரு திருமணத்திற்காக காரில் சென்றபொழுது அவர்கள் சென்ற கார் விபத்துக்குள்ளானதால் அந்த குடும்பத்தின் தகப்பனார் மரித்துப்போனார். ஒரே நாளில் அந்த குடும்பத்தினரை சோகமான இருள் முடியது. அந்த குடும்பத்தின் தாயாரோ அதிகம் படிக்காதவர்கள். அவர்களுக்கு என்ன செய்வதென்றே தெரியவில்லை. இயேசுகிறிஸ்துவை ஏற்றுக்கொண்டதினாலேயே உன் குடும்பத்திற்கு இந்த நிலை என்று உறவினர்கள் நிந்தையாய் பேசினார்கள். அந்த மூத்த மகளிடமும் இனி உன்னை யார் படிக்க வைக்கப் போகின்றார்கள் நீ பொறியியல் படிப்பை நிறுத்திவிட்டு சாதாரண கலைக் கல்லூரி படிப்பைத்தான் படிக்க முடியும் என்று உறவினர்கள் பேசினார்கள். அந்த குடும்பத்தினருக்கு எப்பக்கமும் நெருக்கம்.

அவர்கள் என்ன செய்தார்கள் தெரியுமா?

இயேசுகிறிஸ்துவை நேசிப்பதை நாங்கள் ஒருபொழுதும் விட்டுவிட மாட்டோம் என்று உறவினர்களிடம் தைரியமாக கூறினார்கள். எங்களுடைய வாழ்க்கையின் காரியங்களை இயேசு பார்த்துக்கொள்வார் என்று கூறி ஆண்டவரையே நோக்கிப் பார்த்தார்கள். “ஒரு தகப்பன் இந்த வீட்டிற்கு இருந்து என்ன செய்வானோ,

அதைவிட அதிகமாக உங்களுக்கு நன்மையான ஆசீர்வாதங்களை நான் தந்து உங்கள் உறவினர்களின் மத்தியில் உங்களை கெம்பீரமாக நிற்கப் பண்ணுவேன்” என்று ஆண்டவர் அவர்களுக்கு வாக்குப் பண்ணினார்.

அதுபோலவே ஆண்டவர் ஒரு தகப்பனாய் இருந்து அந்த குடும்பத்தை வழிநடத்த ஆரம்பித்தார். மூத்த மகளின் படிப்பு செலவுக்கான முன்று லட்சம் ரூபாயையும் அந்த கல்லூரி நிர்வாகமே கட்டும்படி தேவன் செய்தார். ஆச்சரியமாக அந்த குடும்பத்தின் தேவைகள் யாவற்றையும் தேவன் சந்தித்தார். இன்று அந்த மூத்த மகள் ஆண்டவரின் கிருபையால் இளநிலை பொறியியல் படிப்பை (B.Tech) முடித்து விட்டாள். தொடர்ந்து அந்த கல்லூரியிலே முதுநிலை பொறியியல் படிப்பை (M.Tech) அவள் படிக்கும்படி தேவன் கிருபை செய்திருக்கின்றார். அவளின் தங்கைக்கும் பொறியியல் கல்லூரியில் இடம் கிடைக்கும்படி தேவன் கிருபை செய்திருக்கின்றார். அவர்களின் உறவினர்கள் ஆச்சரியப்படும்படி ஆண்டவர் அந்த பிள்ளைகளை உயர்த்தியிருக்கின்றார். இன்றும் அந்த குடும்பம் ஆண்டவரின் மீது நம்பிக்கை வைத்து அவரை நேசித்து அவரையே சார்ந்து நிற்கின்றார்கள். அவர்கள் தம்மீது வைத்த நேசத்தின் நிமித்தமும் நம்பிக்கையின் நிமித்தமும் இன்றும் அவர்கள் நீர்மூலமாகிவிடாதபடி இயேசுகிறிஸ்துவே தகப்பனாய் நின்று அவர்களை வழிநடத்தி வருகின்றார்.

எனக்கருமையான தேவனுடைய பிள்ளைகளே, நீங்களும் இப்பேர்ப்பட்ட கடினமான பாதையில் கடந்து சென்று கொண்டிருக்கலாம். கலங்காதீர்கள். கர்த்தர் உங்களை நன்மையினால் நிரப்பி உங்களை ஆசீர்வதித்து உயர்த்துவார்.

2. கர்த்தரைத் தேடுகிறவர்களுக்கு...

தேவனிடத்தில் அன்புகூறுகிறவர்களுக்கு சகலமும் நன்மைக்கு ஏதுவாக நடக்கும் என்று நாம் அறிந்து கொண்டோம். உங்களுடைய வாழ்க்கையில் நீங்கள் நன்மையான ஆசீர்வாதங்களை பெறவேண்டுமென்றால் நீங்கள், செய்ய வேண்டிய இரண்டாவது முக்கியமான காரியம் : கர்த்தரைத் தேடுவது.

நீங்கள் கர்த்தரை நேசிப்பதோடு விட்டுவிடாமல் அவரை வாஞ்சையோடு தேடுவீர்களென்றால் நன்மையான ஆசீர்வாதங்களை பெற்றுக்கொள்வீர்கள்.

சங்கீதம் 34:10 இவ்விதாக சொல்கின்றது: “...கர்த்தரைத் தேடுகிறவர்களுக்கோ ஒரு நன்மையுங் குறைவுபடாது.” சத்துரு உங்கள் வாழ்க்கையில் தேவன் வைத்திருக்கின்ற நன்மையான காரியங்களை தடை செய்ய சோதனைகளை,

வேதனைகளை கொண்டு வந்தாலும், நீங்கள் தொடர்ந்து தேவனை தேடுகிறவர்களாக; அவரை நோக்கி பார்க்கிறவர்களாக இருப்பீர்களென்றால் உங்கள் வாழ்வில் ஒரு நன்மையும் குறைவுபடாதபடி தேவன் உங்களை பாதுகாத்து நடத்திச் செல்வார்.

வேதத்தில் அன்னாள் என்கின்ற ஒரு பெண்ணைக் குறித்து I சாமுவேல் 1-ம் அதிகாரத்தில் நாம் வாசிக்கலாம். அன்னாள் எப்படிப்பட்ட நிலைமையில் வாழ்ந்தாள்?

“... அன்னாளுக்கோ பிள்ளை இல்லை” - I சாமுவேல் 1:2

குறைகளும் பிரச்சனைகளும் நிறைந்த வாழ்க்கையாக அன்னாளுடைய வாழ்க்கை காணப்படுகின்றது. அது மாத்திரமல்ல, அன்னாள் தன் சக்களத்தியால் சிறுமைப்படுத்தப்படுகின்றாள்.

I சாமுவேல் 1:6:7 இவ்விதமாக சொல்கின்றது:

“கர்த்தர் அவள் (அன்னாள்) கர்ப்பத்தை அடைத்தபடியினால், அவளுடைய சக்களத்தி அவள் துக்கப்படும்படியாக அவளை மிகவும் விசனப்படுத்துவாள்.

அவள் கர்த்தருடைய ஆலயத்திற்குப் போகும் சமயத்தில், அவன் வருஷந்தோறும் அந்தப்பிரகாரமாய்ச் செய்வான்; இவள் அவளை மனமடிவாக்குவாள்; அப்பொழுது அவள் சாப்பிடாமல் அழுது கொண்டிருப்பாள்.”

தன்னுடைய சக்களத்தியினால் அன்னாள் துக்கமும், விசனமும், மனமடிவாக்குகின்ற கடின பாதையில் கடந்து செல்கின்றாள். நிம்மதியில்லாத ஒரு வாழ்க்கை வாழ்கின்றாள்.

நீங்களும் இப்படிப்பட்ட வேதனையும், நிந்தையும் நிறைந்த பாதையில் கடந்து சென்று கொண்டிருக்கலாம். சோர்ந்து போகாதிருங்கள். ஆண்டவர் உங்களை ஒருபொழுதும் கைவிடமாட்டார். அன்னாள் வேதனை நிறைந்த வேளையில் என்ன செய்கின்றாள்?

I சாமுவேல் 1:8,10ம் வசனங்களை நீங்கள் வாசித்தீர்களென்றால் அன்னாள் மனித ஆறுதலுக்கு செவிகொடுக்காதபடி கர்த்தரை நோக்கி விண்ணப்பம் பண்ணினாள் என்பதைக் கண்டு கொள்ளலாம்.

அன்னாளுடைய புருஷனாகிய எல்க்கானா அன்னாளை அதிகமாக நேசித்தான். அன்னாள் சஞ்சலப்படுவதைக் கண்டு அவன் அவளுக்கு ஆறுதலான வார்த்தைகள் கூறினபொழுதும் அன்னாள் திருப்தியடைந்து விடவில்லை. மனிதனுடைய ஆறுதலான வார்த்தையினால் திருப்தியடையாதபடி அன்னாள் போய்,

மனங்கசந்து, மிகவும் அழுது, கர்த்தரை நோக்கி விண்ணப்பம் பண்ணுகின்றாள். உங்களுடைய வாழ்க்கையிலும் வேதனை பெருகுகின்ற வேளையில் மனிதனுடைய ஆறுதலான வார்த்தைகளை தேடி, அதில் திருப்தியடைவீர்களென்றால் உங்களால் ஒரு நன்மையும் பெற்றுக்கொள்ளவே முடியாது என்பதை நீங்கள் புரிந்து கொள்ள வேண்டும். பிரியமானவர்களே, மனிதனுடைய ஆறுதலான வார்த்தைகள் ஒன்றுக்கும் உதவாது. மாறாக நீங்கள் தேவனை தேடுவீர்களென்றால் அவர் உங்கள் வாழ்வில் நன்மையான ஆசீர்வாதங்களை கட்டளையிடுவார்.

ஆண்டவரைத் தேடின அன்னாளுடைய வாழ்வில் என்ன நடக்கின்றது?

I சாமுவேல் 1:19,20 இவ்விதமாக சொல்கின்றது:

“... கர்த்தர் அவளை (அன்னானை) நினைத்தருளினார். சில நாள் சென்றபின்பு அன்னாள் கர்ப்பவதியாகி, ஒரு குமாரனைப் பெற்று, கர்த்தரிடத்தில் அவனைக் கேட்டேன் என்று சொல்லி, அவனுக்கு சாமுவேல் என்று பேரிட்டாள்.”

எந்த மனிதனிடமும் தன் ஆசீர்வாதத்திற்காக நிற்காதபடி அவள் கர்த்தரைத் தேடி அவரிடம் விண்ணப்பம் செய்ததால் கர்த்தர் அவளை நினைத்தருளி அவளை ஆசீர்வதிக்கின்றார். அதினாலேயே ஒரு மிகப்பெரிய தீர்க்கதரிசியை தேவன் அவளுக்கு தந்து அவளை ஆசீர்வதிக்கின்றார். தேவனிடத்திலிருந்து நன்மையை அன்னாள் பெற்றுக்கொள்கின்றாள்.

எனக்கருமையான தேவனுடைய பிள்ளைகளே, நீங்கள் எப்பேர்ப்பட்ட சிறுமையின் பாதையில் கடந்து சென்றாலும் சரி; நெருக்கத்தினாலும், வேதனையினாலும் கலங்கித் தவித்தாலும் சரி; சோர்ந்து போகாதிருங்கள்.

I சாமுவேல் 2:8 இவ்விதமாக சொல்கின்றது: “அவர் (கர்த்தர்) சிறியவனைப் புழுதியிலிருந்து எடுத்து, எளியவனைக் குப்பையிலிருந்து உயர்த்துகிறார்; அவர்களைப் பிரபுக்களோடே உட்காரவும், மகிமையுள்ள சிங்காசனத்தைச் சுதந்தரிக்கவும் பண்ணுகிறார்...”

நீங்கள் எப்பேர்ப்பட்ட சிறுமையின் பாதையில் கடந்து சென்று கொண்டிருந்தாலும், ஆண்டவரால் உங்களை உயர்த்தமுடியும் என்பதை நினைவிற் கொள்ளுங்கள். நீங்கள் ஆண்டவராகிய இயேசுகிறிஸ்துவை நேசித்து, அவரைத் தேடி அவரிடம் உங்கள் தேவைகளுக்காக விண்ணப்பிப்பீர்களென்றால் உங்கள் வாழ்க்கையை ஆண்டவர் தம்முடைய நன்மையினால் நிரப்புவார். நீங்கள் நன்மையான ஆசீர்வாதங்களை பெற்றுக்கொள்வீர்கள். என்னுடைய வாழ்க்கையிலும் இப்படிப்பட்ட ஆசீர்வாதங்களை தேவன் தருவாரா என்று எண்ணுகின்ற உங்களைப்

பார்த்து, “நான் உன்னை நினைத்திருக்கின்றேன், உன்னை ஆசீர்வதிப்பேன்” என்று ஆண்டவர் இன்று வாக்குப் பண்ணுகின்றார்.

ஆம் பிரியமானவர்களே, ஆண்டவர் உங்களை நினைத்திருக்கின்றார்; உங்களை நன்மையான ஆசீர்வாதங்களினால் ஆசீர்வதிப்பார். ஆமென்.

அத்தியாயம் ஏழு கர்த்தர் உன்னை திருப்தியாக்குவார்

சில நேரங்களில் உங்கள் வாழ்க்கையில் நீங்கள் விரும்பின சில ஆசீர்வாதங்கள் உங்களுக்கு கிடைக்காமற் போனதால் நீங்கள் மனம் தளர்ந்து போயிருக்கலாம். நீங்கள் விரும்பாத பாதையில் ஆண்டவர் உங்களை நடத்திக்கொண்டு போவதினால் நீங்கள் அங்கலாய்ப்போடு காணப்படலாம். உங்களைப் பார்த்து ஆண்டவர் வாக்குப் பண்ணுகின்றார்: “உச்சிதமான கோதுமையினால் அவர்களைப் போஷிப்பார்; கன்மலையின் தேனினால் உன்னைத் திருப்தியாக்குவேன்.” – சங்கீதம் 81:16.

எனக்கருமையான தேவனுடைய பிள்ளைகளே, ஒரு நோக்கம் இல்லாதபடி ஆண்டவர் உங்களை எந்த ஒரு பாதையிலும் நடத்திச் செல்லவே மாட்டார். இன்றும் உங்களை ஆண்டவர் உங்களுக்கு விருப்பமில்லாத பாதையில் நடத்திச்

சென்று கொண்டிருக்கலாம்; இதன் முடிவில் ஒரு உச்சிதமான ஆசீர்வாதத்தை அவர் உங்களுக்கு வைத்திருக்கின்றார் என்பதை மறவாதிருங்கள்.

என்னுடைய வாழ்க்கையில் நான் சிறுவயதிலிருந்தே கணிதப் பாடத்தின் மீது வெறுப்புக் கொண்டவனாக வாழ்ந்து வந்தேன். என்னுடைய பத்தாம் வகுப்பு பொதுத் தேர்வில் நான் கணிதப் பாடத்தில் தோல்வி அடைந்து விடுவேன் என்று பயந்து ஆண்டவரிடத்தில் அதிகமாய் ஜெபித்து கணிதத்தை படிக்க ஆரம்பித்தேன். என் வீட்டாரும், எனக்கு பாடம் சொல்லி கொடுத்த ஆசிரியையும் நான் கணிதத்தில் மிக குறைந்த மதிப்பெண்ணை பெறுவேன் என்று நினைத்தார்கள். தேர்வு முடிவு வெளியான வேளையில் எல்லோர் மனதிலும் என் வாழ்வைக் குறித்த பயம் நிறைந்திருந்தது. என்னுடைய பள்ளியிலிருந்து தேர்ச்சி பெற்ற 204 மாணவர்களில் வெறும் 6 மாணவர்களே கணிதத்தில் நூற்றுக்கு நூறு மதிப்பெண் பெற்றிருந்தார்கள். ஆண்டவருடைய பெரிதான கிருபையினால் எல்லோரும் ஆச்சரியப்படும் விதமாக நானும் நூற்றுக்கு நூறு மதிப்பெண் பெற்று அந்த 6 மாணவர்களுள் ஒருவனாக தேர்ச்சி பெற்றேன். ஆண்டவர் எனக்கு 428 மார்க் தந்ததால் நான் என் நண்பர்களை போல மேல்நிலை வகுப்புகளில் (ப்ளஸ் 1) சேர மிகவும் விரும்பினேன். அங்கு தான் ஆண்டவருடைய கரம் என் வாழ்வில் குறுக்கிட்டது. என் விருப்பத்திற்கு மாறாக நான் ஆண்டவருடைய நடத்துதலினால் டிப்ளமோ படிப்பில் (Diploma in Electronics and Communication Engg.) சேர்க்கப்பட்டேன். என் விருப்பத்திற்கு மாறாக அது நடந்தாலும், ஆண்டவருடைய நோக்கத்தை நான் அறியாததினாலும் மிகவும் வேதனைப்பட்டேன்.

அந்த டிப்ளமோ படிப்பு எனக்கு மிகவும் கடினமாக தோன்றினபடியினால் அதிகமாக அழுகையின் பள்ளத்தாக்கினுள் கடந்து சென்றேன். அந்த நாட்களில் என் வீட்டாரிடம் அதிக வசதி இல்லாத காரணத்தினால் அவர்களால் என்னை ஒரு நல்ல பொறியியல் கல்லூரியில் சேர்க்க முடியாது என்பதை நான் நன்கறிவேன். நாங்கள் வசித்த பாண்டிச்சேரியில் ஒரே ஒரு அரசு பொறியியல் கல்லூரி உண்டு. ஆனால் அதின் நுழைவுத் தேர்வில் தேர்ச்சி பெறுவது மிகக் கடினம். ஏனென்றால் நுழைவுத் தேர்வில் முதல் ஆறு இடங்கள் பிடிக்கும் டிப்ளமோ மாணவர்கள் மட்டுமே பொறியியல் படிப்பில் சேர்த்துக் கொள்ளப்படுவார்கள். இதை எல்லாம் நினைத்தபொழுது நான் மேல்நிலைப் பள்ளியிலேயே படித்திருக்கலாமே என்று வருந்தினேன். நான் டிப்ளமோ படிப்பில் சேர்ந்து இரண்டு வருடம் கழித்து மேல்நிலைப்பள்ளியில் படித்த என் நண்பர்களின் தேர்வு முடிவுகள் வெளியாகி யாவரையும் அதிர்ச்சிக்குள்ளாக்கின. ஏனென்றால் பத்தாம் வகுப்பில் 450-க்கு மேல்

மதிப்பெண் பெற்ற என் நண்பர்கள் பலர் பன்னிரெண்டாம் வகுப்பில் ஆயிரத்திற்கும் குறைவான மதிப்பெண்ணை பெற்றிருந்தனர்.

நானும் மேல்நிலைப் பள்ளியில் சேர்ந்து படித்திருந்தால் என் நிலைமை அவர்களை விட பரிதாபமாயிருந்திருக்கும் என்பதை நான் அறிந்துக் கொண்டேன். இப்படியாக அடுத்த வருடம் முடிந்து நான் டிப்ளமோ படிப்பில் தேர்ச்சி பெற்று பொறியியல் படிப்பிற்காக நுழைவுத் தேர்வு எழுதினேன். நான் டிப்ளமோ படிப்பில் மிக குறைந்த மதிப்பெண்ணை வாங்கியிருந்ததால் என் நண்பர்களுக்கு நான் நுழைவுத் தேர்வில் தேர்ச்சி பெறுவேன் என்ற நம்பிக்கையே கிடையாது. நானும் என் குடும்பத்தினரும் ஆண்டவரின் மீது எங்கள் நம்பிக்கையை வைத்தோம். ஆண்டவருடைய மிகப்பெரிய தயவினால் மீண்டும் யாவரும் ஆச்சரியப்படும் விதமாக அந்த அரசு நுழைவுத் தேர்வில் நான் சரியாக ஆறாவது இடத்தில் தேர்ச்சி பெற்றேன். நானும் அரசு பொறியியல் கல்லூரியில் இன்ஜீனியரிங் டிகிரி (B.Tech) படிக்க தேவன் கிருபை செய்தார். அதோடு தேவன் நின்று விடவில்லை. ஆண்டவர் என்னை இன்ஜீனியரிங் முதுநிலை (M.Tech) படிப்பை படிக்க வைத்தார். இன்று நான் ஒரு நல்ல கிறிஸ்துவ பொறியியல் பல்கலைக்கழகத்தில் உதவி பேராசிரியராக பணிபுரியவும், வேலை செய்து கொண்டே Ph.D பண்ணவும் ஆண்டவர் கிருபை செய்திருக்கின்றார்.

எனக்குப் பிரியமானவர்களே, தகுதியில்லாத என்னை தேவன் தம் பாதையில் விடாப்பிடியாக அழைத்துச் சென்று ஆசீர்வதிப்பாரானால், உங்களை ஆண்டவர் ஆசீர்வதிப்பது எவ்வளவு நிச்சயம்! ஆகவே மனம் கலங்காதிருங்கள். ஆண்டவர் உங்களை நடத்திச் செல்கின்ற பாதையில் அவரை நம்பி மனநிறைவுடன் செல்லுங்கள். முடிவில் ஆண்டவர் உங்களை உச்சிதமான ஆசீர்வாதங்களினால் ஆசீர்வதித்து உயர்ந்து நிற்கச் செய்வார்.

இரண்டு காரியங்களினால் ஆண்டவர் நம்மை திருப்தியாக்குவார் என்று சங்கீதம் 81:16 சொல்கின்றது. அவைகள் என்ன?

அ) உச்சிதமான கோதுமை (Finest Wheat)

அ) கன்மலையின் தேன் (Honey From Rock)

இன்று ஆசீர்வாதங்கள் குறைவுபட்ட நிலையில் நீங்கள் வாழ்ந்து கொண்டிருக்கலாம். கலங்காதீர்கள். ஆண்டவர் உங்களை சாதாரண ஆசீர்வாதத்தினால் அல்ல; உச்சிதமான ஆசீர்வாதங்களினால் ஆசீர்வதிக்கப் போகின்றார். அதுமாத்திரமல்ல, கன்மலையின் தேனினால் உங்களை திருப்தியாக்குவார்.

கன்மலையின் தேன் என்பது எதைக் குறிக்கின்றது? கன்மலை என்பது இயேசு கிறிஸ்துவையும், தேன் என்பது இனிமை, சந்தோஷம் மற்றும் சமாதானத்தையும் குறிக்கின்றது.

எனக்கருமையான தேவனுடைய பிள்ளைகளே, உங்களை உச்சிதமான ஆசீர்வாதங்களால் ஆசீர்வதிப்பது மாத்திரமல்ல; தம்முடைய சமாதானத்தினாலும், சந்தோஷத்தினாலும் ஆண்டவர் உங்களை நிரப்புவார்.

வேதம் நீதிமொழிகள் 10:22ல் இவ்விதமாக சொல்கின்றது:

“கர்த்தரின் ஆசீர்வாதமே ஐசுவரியத்தைத் தரும்; அதனோடே அவர் வேதனையைக் கூட்டார்.”

கர்த்தர் தருகின்ற உச்சிதமான ஆசீர்வாதம் உங்கள் வாழ்வில் துக்கத்தை அல்ல; சந்தோஷத்தையும், சமாதானத்தையும் கொண்டு வரும். உங்களையும் ஆண்டவர் அப்படிப்பட்ட ஆசீர்வாதங்களினால் ஆசீர்வதிப்பார்.

வேதத்தில் மத்தேயு 14:13-21ம் வசனங்களில் ஆண்டவராகிய இயேசுகிறிஸ்து ஐயாயிரம் பேரை போஷித்ததைக் குறித்து நாம் வாசிக்கலாம். ஐந்து அப்பம் இரண்டு மீனை வைத்து இயேசு ஐயாயிரம் பேரை போஷிக்கின்றார். மத்தேயு 14:20ல் எல்லோரும் சாப்பிட்டுத் திருப்தியடைந்தார்கள் என்று பார்க்கின்றோம். அதுமாத்திரமல்ல மீதியான துணிக்கைகளை பன்னிரண்டு கூடை நிறைய எடுத்தார்கள். ஜனங்கள் திருப்தியடைய என்ன காரணம் என்று நாம் ஆராய்ந்தோமானால் இரண்டு முக்கியமான காரியங்களை நாம் அறிந்து கொள்ளலாம். அவைகள் என்ன?

அ) ஜனங்கள் இயேசுவினிடத்திற்கு போனார்கள்

“இயேசு அதைக் கேட்டு, அவ்விடம் விட்டு, படவில ஏறி, வனாந்திரமான ஓர் இடத்துக்குத் தனியே போனார். ஜனங்கள் அதைக் கேள்விப்பட்டு பட்டணங்களிலிருந்து கால்நடையாய் அவரிடத்திற்குப் போனார்கள்”

- மத்தேயு 14:13

ஜனங்கள் யாரிடத்திற்குப் போனார்களாம்? இயேசுவினிடத்திற்கு போனார்கள். அதினால் அநேகர் சொஸ்தமானார்கள் மற்றும் யாவரும் திருப்தியடைந்தார்கள்.

நீங்களும் உங்கள் வாழ்வில் ஆசீர்வதிக்கப்பட வேண்டுமென்றால்; சமாதானம், சந்தோஷம் பெற்று திருப்தியுடன் வாழ வேண்டுமென்றால் இயேசுவிடம்

செல்ல வேண்டும். இயேசுவை எப்பொழுதும் சார்ந்து வாழ உங்களை அர்ப்பணிப்பீர்களென்றால் ஆசீர்வாதத்தினால் திருப்தியடைவீர்கள்.

மனிதனை தேடி ஒருபொழுதும் ஓடாதிருங்கள். மனிதர்களால் உங்களை ஆசீர்வதிக்க முடியாது. மனிதர்களால் உங்களுக்கு சமாதானத்தை கொடுக்கவே முடியாது. மனிதர்களால் உங்களுக்கு உண்டாகின்ற ஐசுவரியம் வேதனை நிறைந்ததாய் இருக்கும். ஆண்டவரைத் தேடி அவரை பற்றிப் பிடித்துக்கொள்ளுங்கள். விக்கிரக ஆராதனை செய்வீர்களென்றால் அவைகளை விட்டு விடுங்கள்.

சங்கீதம் 81:9 இவ்விதமாக சொல்கின்றது:

அந்நிய தேவனை நீ நமஸ்கரிக்கவும் வேண்டாம்.”

சங்கீதம் 16:4 இவ்விதமாக சொல்கின்றது:

“அந்நியதேவனை நாடிப் பின்பற்றுகிறவர்களுக்கு வேதனைகள் பெருகும்....”

நீங்கள் விக்கிரகத்தின் பின்னே ஓடினாலும், மனிதர்களின் பின்னே ஓடினாலும் உங்கள் வாழ்க்கையில் வேதனைகளே பெருகும்.

ஒருமுறை வியாதியிலே தவிக்கின்ற இளம் பிள்ளைக்காக ஜெபிக்கும்படி ஒரு ஊழியக்காரர் அழைக்கப்பட்டாராம். அந்த பிள்ளைக்காக ஜெபிக்கும்படி அந்த ஊழியக்காரர் சென்ற வேளையில் அந்த பிள்ளையின் தாயும் தகப்பனும் வாக்குவாதம் செய்து கொண்டிருந்தனராம். என்ன என்று விசாரித்தபொழுது, அந்த தாய், மரிக்கும் தருவாயில் இருக்கின்ற தம் பிள்ளையை ஆலயத்திலே இருக்கின்ற ஒரு சகோதரியிடம் கூட்டிச் சென்று ஜெபிக்க செய்ய வேண்டும் என்று கூற அந்த பிள்ளையின் தகப்பனோ வேறு ஒரு சகோதரியிடம் மாத்திரமே கூட்டிச் சென்று அவரை ஜெபிக்க வைக்க வேண்டும் என்று கூற அவர்களுக்குள் பயங்கர வாக்குவாதம். அந்த தாயும் தகப்பனும் செய்த வாக்குவாதத்தை கண்ட அந்த ஊழியக்காரர், அவர்கள் தேவனை மறந்து விட்டதை அறிந்து வேதனையோடு திரும்பி வந்து விட்டாராம். முடிவில் அந்த இளம் பிள்ளை வீணாக மரித்துப் போனான்.

எனக்கருமையான தேவனுடைய பிள்ளைகளே, தேவனுடைய ஊழியக்காரர்களால் உங்களுக்காக ஜெபிக்க மாத்திரமே செய்ய முடியும். அவர்களால் உங்களுக்கு ஒரு அற்புதமும் செய்ய முடியாது. அற்புதங்களையும், அதிசயங்களையும் செய்கின்றவர் ஒருவரே. அவர் ஆண்டவராகிய இயேசுகிறிஸ்து.

நீங்கள் இயேசுகிறிஸ்துவை கிட்டிச் சேருவீர்களென்றால் அற்புதங்களையும், ஆசீர்வாதங்களையும் பெற்று திருப்தியடைவீர்கள்.

ஆ) ஜனங்கள் கால்நடையாய் போனார்கள்.

இயேசுகிறிஸ்து வாழ்ந்த அந்த நாட்களில் ஓட்டகங்கள், கழுதைகள், குதிரைகள் இருந்தும் ஜனங்கள் கால்நடையாய் இயேசுவினிடத்தில் போனார்கள் என்று மத்தேயு 14:13ல் பார்க்கின்றோம். ஜனங்கள் கால்நடையாய் இயேசுவினிடத்தில் சென்றது எதைக் குறிக்கின்றது? அவர்களுடைய வாஞ்சையையும், மனத்தாழ்மையையும் குறிக்கின்றது.

அநேக வேளையில் நம்முடைய வாழ்வில் ஆசீர்வாதக் குறைச்சல் ஏன் காணப்படுகிறதென்றால் நாம் மனத்தாழ்மையோடு இயேசுவினிடத்திற்கு செல்வதில்லை.

மத்தேயு 23:12-ல் இயேசு இவ்விதமாக கூறுகின்றார்:

“தன்னை உயர்த்துகிறவன் தாழ்த்தப்படுவான், தன்னைத் தாழ்த்துகிறவன் உயர்த்தப்படுவான்.”

மல்கியா 1:6ல் சேனைகளின் கர்த்தர், “...நான் பிதாவானால் என் கனம் எங்கே? நான் எஜமானானால் எனக்குப் பயப்படும் பயம் எங்கே... என்று கேட்கின்றார்.

லுக்கா 18:10-14 வசனங்களில் இயேசுகிறிஸ்து ஓர் உவமையை கூறுகின்றார். ஒரு பரிசேயனும், ஒரு ஆயக்காரனும் ஜெபம் பண்ணும்படி தேவாலயத்திற்கு செல்கின்றார்கள். பரிசேயன் தன் நீதியை முன்வைத்து பெருமையோடு ஜெபிக்கின்றான். ஆனால் ஆயக்காரனோ கிருபைக்காக ஏங்கி தாழ்மையோடு ஜெபிக்கின்றான். முடிவில் ஆயக்காரனுடைய ஜெபம் மாத்திரமே கேட்கப்பட்டு அவன் நீதிமானாக்கப்பட்டவனாய்த் தன்னுடைய வீட்டுக்குத் திரும்பிப் போகின்றான்.

எனக்கருமையான தேவனுடைய பிள்ளைகளே, மனத்தாழ்மையோடு நீங்கள் தேவனிடம் செல்வது மிக அவசியம். தேவன் பெருமையுள்ளவர்களுக்கு எதிர்த்து நிற்கின்றார் என்பதை நீங்கள் மறந்து விடாதீர்கள். தாழ்மையுள்ளவர்களுக்கோ தேவன் கிருபை அளிக்கின்றார் என்று வேதம் சொல்கின்றது. என்னுடைய வாழ்க்கையிலும் நான் டிப்ளமோ படிக்கச் சென்றபொழுது என்னுடைய வகுப்பில்

பத்தாம் வகுப்பு பொதுத் தேர்வில் கணிதத்தில் நூற்றுக்கு நூறு மதிப்பெண் எடுத்தவர்கள் என்னைத் தவிர ஒருவருமில்லை. எனவே அங்கு பயின்ற மற்ற மாணவர்கள் என்னைக் குறித்த உயர்வான எண்ணம் கொண்டிருந்தார்கள். ஆனால் நானோ, தேவனாலே நான் அந்த மதிப்பெண் பெற்றேன் என்பதை மறந்து நானாகவே முயன்று வெற்றி பெற்றதாக பெருமை கொண்டேன். என்னுடைய உள்ளம் பெருமையினால் நிறைந்தது. என் பெருமை ஆண்டவரை எனக்கு எதிராக திருப்பிற்று. அதினாலேயே என் டிப்ளமோ படிப்பின் முதல் வருடத்தில் கணித பாடத்தில் நூற்றுக்கு வெறும் இருபத்திரண்டு மதிப்பெண் பெற்று தோல்வியடைந்தேன். அந்த கணிதத்தில் தோல்வியடைந்துவிட்டால் அதன் பிறகு அதில் தேர்ச்சி பெறுவதே கடினம் என்கின்ற கருத்து அந்தக் கல்லூரியில் இருந்தது. கொஞ்ச நாட்களிலே என்னுடைய பெருமையினால் நான் தோற்றுப்போனதை அறிந்து கொள்ளும்படி ஆண்டவர் கிருபை செய்தார். ஆகவே நான் ஆண்டவருடைய சமூகத்திற்கு மனந்திரும்பி சென்று தாழ்மையான இருதயத்தோடு கண்ணீர் சிந்தி மன்றாடினேன். ஆண்டவர் என் கண்ணீரின் ஜெபத்தைக் கேட்டு என்னை மன்னித்தார். அதுமாத்திரமல்ல மீண்டும் நான் அந்த தேர்வை எழுதியபொழுது தம்முடைய உயரிய கிருபையினால் ஆண்டவர் என்னை தேர்ச்சி பெறச் செய்தார். நீங்களும் மனத்தாழ்மையோடு ஆண்டவரை நோக்கிப் பார்ப்பீர்களென்றால், ஆண்டவர் உங்களை தம் கிருபையினால் ஆசீர்வதித்து உயர்த்துவார். நீங்கள் ஆண்டவருடைய ஆசீர்வாதத்தினால் திருப்தியாவீர்கள்.

நீங்கள் தேவனுடைய பிள்ளைகளாய் இருக்கின்ற பொழுதிலும் உங்கள் வாழ்வில் சில நேரங்களில் குறைவுகள் காணப்படலாம். நீங்கள் ஆண்டவரோடு தொடர்ந்து வாழ்ந்து வந்தாலும் உங்கள் வாழ்வில் ஆசீர்வாதங்களே காணப்படாமல் இருக்கலாம். அப்படிப்பட்ட நிலையில் நீங்கள் என்ன செய்ய வேண்டும் தெரியுமா? ஆண்டவருடைய பாதத்தை விடாமல் தொடர்ந்து பற்றிக் கொள்ள வேண்டும். இதைக்குறித்து அறிய நீங்கள் மத்தேயு 15:32-39-ம் வசனங்களை வாசிக்க வேண்டும்.

அந்த வேதப் பகுதியில் இயேசு ஏழு அப்பங்களையும் சில மீன்களையும் வைத்து நாலாயிரம் பேரை போஷித்தார் என்று பார்க்கின்றோம். “எல்லாரும் சாப்பிட்டுத் திருப்தியடைந்தார்கள்; மீதியான துணிக்கைகளை கூடைநிறைய எடுத்தார்கள்” என்று மத்தேயு 15:37 கூறுகின்றது. ஜனங்கள் யாவரும் சாப்பிட்டுத் திருப்தி அடைகின்றார்கள். ஜனங்கள் திருப்தியான ஆசீர்வாதம் பெற என்ன காரணம் என்று நாம் அறிய மத்தேயு 15:32யை வாசிக்க வேண்டும். அந்த வசனம் இவ்விதமாக சொல்கின்றது: “பின்பு இயேசு தம்முடைய சீஷர்களை அழைத்து :

ஐனங்களுக்காகப் பரிதபிக்கிறேன், இவர்கள் என்னிடத்தில் மூன்று நாள் தங்கியிருந்து சாப்பிட ஒன்றுமில்லாதிருக்கிறார்கள்; இவர்களைப் பட்டினியாய் அனுப்பிவிட எனக்கு மனதில்லை, வழியில் சோர்ந்து போவார்களே என்றார்.”

இயேசு கிறிஸ்துவோடு மூன்று நாள் தங்கியிருந்தவர்கள்தான் பட்டினியாய் இருக்கின்றார்கள். ஆனாலும் தேவன் அவர்களை கைவிட்டு விட்டாரோ? இல்லவே இல்லை. ஆண்டவரோடு தங்கியிருப்பவர்களாய் நீங்கள் வாழ்கின்றபொழுதிலும் உங்களுடைய வாழ்க்கையில் ஒரு குறை காணப்படலாம். சோர்ந்து போகாதிருங்கள். குறைவுகளை நிறைவாக்குகின்ற தேவன் உங்களோடுதான் இருக்கின்றார் என்பதை மறவாதிருங்கள். தம்மோடு தங்கியிருந்த ஐனங்களுக்காக இயேசு பரிதபிக்கின்றார். அதினாலேயே அவர்களை வெறுமையாய் அனுப்பாமல் திருப்தியடைந்தவர்களாக அனுப்புகின்றார்.

இயேசுவோடு கூட இருக்கின்ற உங்கள் வாழ்க்கையில் காணப்படுகின்ற ஆசீர்வாதக் குறைவுகளை தாம் நீக்கவில்லையென்றால் நீங்கள் சோர்ந்து போவீர்களே என்று இயேசு இன்று உங்களுக்காய் பரிதபிக்கின்றார். உங்களை நிச்சயம் அவர் ஆசீர்வதித்து திருப்தியாக்குவார்.

எந்த ஐனங்கள் திருப்தியடைந்தார்கள் என்று அந்த வேதப் பகுதியில் கூறப்படுகின்றது? மூன்று நாட்களும் இயேசுவோடு இருந்தவர்கள் அதாவது இயேசு அற்புதம் செய்யும் வரை அவர் பாதத்தில் விடாப்பிடியாக உட்கார்ந்திருந்தவர்களே திருப்தியான ஆசீர்வாதத்தோடு திரும்பச் செல்லுகின்றார்கள்.

சில ஐனங்கள் முதல் நாளிலும், வேறு சிலர் இரண்டாவது நாளிலும் திரும்பி சென்றிருக்கலாம். அப்படி அவர்கள் சென்றதினால் ஆண்டவருடைய ஆசீர்வாதத்தை இழந்து திருப்தியடையாமற் போனார்கள். மூன்று நாட்களும் இயேசுவோடு கூட இருந்தவர்கள் இயேசுவினால் திருப்தியாக்கப்பட்டார்கள்.

சீஷர்கள் ஆண்டவரைப் பார்த்து சொல்கின்றார்கள் : இது வனாந்திரமான இடம், யார் ஐனங்களை போஷிக்கக்கூடும் என்று.

எனக்கருமையான தேவனுடைய பிள்ளைகளே, நீங்களும் கூட இப்படிப்பட்ட எண்ணத்தோடிருக்கலாம். என் வாழ்க்கை ஒரு வனாந்திரமான வாழ்க்கை; ஒரு ஆசீர்வாதமும் என் வாழ்வில் இல்லை; யாரால் என் வாழ்க்கையை மாற்ற முடியும் என்று நீங்கள் அங்கலாய்க்கலாம். உங்கள் வாழ்க்கையை ஆசீர்வாதமாக மாற்ற

இயேசுகிறிஸ்து உண்டு. இயேசுகிறிஸ்து இந்த உலகத்திற்கு உங்களுக்காக வந்து, உங்கள் பாவங்களுக்காக இரத்தம் சிந்தி மரித்து, உங்களை மீட்க தம் ஜீவனைக் கொடுத்து, உங்களோடிருக்க மூன்றாம் நாள் உயிர்த்தெழுந்தார். அந்த இயேசுகிறிஸ்துவை நீங்கள் ஏற்றுக்கொண்டு மனத்தாழ்மையோடு விடாப்பிடியாக அவரை பற்றி பிடித்துக் கொள்வீர்களென்றால் உங்கள் வாழ்க்கையை அவர் ஆசீர்வாதமாய் மாற்றுவார்.

“அவர் (தேவன்) என்னைக் கொன்றுபோட்டாலும், அவர்மேல் நம்பிக்கையாயிருப்பேன்...” என்று யோபு 13:15ல் யோபு கூறுகின்றார். விடாப்பிடியான நம்பிக்கையை யோபு தேவன் மீது கொண்டதினால் தேவன் யோபுவை கைவிடாமல் இரண்டத்தனையாய் ஆசீர்வதித்தார். உங்கள் நம்பிக்கையை தேவன்மீது வையுங்கள். ஆண்டவர் உங்களை தம்முடைய சமாதானத்தினாலும், சந்தோஷத்தினாலும் நிறைத்து உங்களை தம்முடைய உச்சிதமான ஆசீர்வாதங்களினால் திருப்தியாக்குவார்.

ஆண்டவராகிய இயேசுகிறிஸ்து மீது இனி எக்காலத்திலும் நம்பிக்கையாயிருப்பேன் என்று ஒப்புக்கொடுக்கின்ற உங்களைப் பார்த்து, “விடியற்கால வெளுப்பைப்போல உன் வெளிச்சம் எழும்பி, உன் சுகவாழ்வு சீக்கிரத்திலே துளிர்ந்து, உன் நீதி உனக்கு முன்னாலே செல்லும்; என்னுடைய மகிமை உன்னைப் பின்னாலே காக்கும். நான் உன்னை நித்தமும் நடத்தி, மகா வறட்சியான காலங்களில் உன் ஆத்துமாவைத் திருப்தியாக்கி, உன் எலும்புகளை நிணமுள்ளதாக்குவேன்; நீ நீர்ப்பாய்ச்சலான தோட்டத்தைப் போலவும், வற்றாத நீருற்றைப்போலவும் இருப்பாய்” என்று ஆண்டவர் உங்களுக்கு வாக்குப் பண்ணுகின்றார்.

ஆண்டவராகிய இயேசுகிறிஸ்து தாமே உங்கள் துக்கங்களை அகற்றி, உங்கள் வேதனைகளை நீக்கி, உங்கள் கண்ணீரை துடைத்து, தம்முடைய சமாதானத்தினாலும், மகிழ்ச்சியினாலும் உங்களை நிரப்பி, உச்சிதமான ஆசீர்வாதங்களினால் உங்களை திருப்தியாக்கி, நன்மையான பாதைகளில் தொடர்ந்து நடத்துவாராக ஆமென்!